

نویغور خالق پوچہ کلری

سچیلیم



شہناک خلیق نشریاتی



ISBN 978-7-228-10829-9



9 787228 108299 >

定价: 4.50 元

سۆيۈنۈش ۋە تەبىئەت


ئىپچىلەم

«ئۇيغۇر خەلق ئېغىز ئەدەبىياتى قامۇسى»
تەھرىر ھەيئىتى نەشرگە تەييارلىغان

شىنجاڭ خەلق نەشرىياتى



ئۇرۇنچى 2007 - يىلى



图书在版编目(CIP)数据

艾甫齐连：维吾尔文/《维吾尔民间文学大典》编委会编. -
乌鲁木齐：新疆人民出版社，2007.1

(维吾尔民间故事)

ISBN 978-7-228-10829-9

I.艾... II.维... III.维吾尔族 - 民间故事 - 作品集 -
中国 - 维吾尔语 (中国少数民族语言) IV.I277.3

中国版本图书馆 CIP 数据核字(2007)第006078号

策 划： 阿布都热合满·艾白
艾合买提·伊明

责任编辑： 艾合买提·伊明
责任校对： 阿布列孜·阿巴斯
封面设计： 买买提·努比提

艾甫齐连 (维吾尔文)
(维吾尔民间故事)
《维吾尔民间文学大典》编委会编

新疆人民出版社出版
(乌鲁木齐解放南路348号 邮编： 830001)
新疆新华书店发行
新疆新华印刷厂印刷
880×1230毫米 32开本 2.5印张
2007年1月第1版 2007年1月第1次印刷
印数： 1-5000

ISBN 978-7-228-10829-9 定价： 4.50元

پىلانلىغۇچىلار: ئابدۇراخمان ئەبەي
ئەخمەت ئىمىن
مەسئۇل مۇھەررىرى: ئەخمەت ئىمىن
مەسئۇل كوررېكتورى: ئابلىز ئابباس
مۇقاۋا لايىھىلىگۈچى: مەمەت نەۋبەت

ئۇيغۇر خەلق چۆچەكلىرى ئەپچىلەم

«ئۇيغۇر خەلق ئېغىز ئەدەبىياتى قامۇسى» تەھرىر ھەيئىتى نەشرگە تەييارلىغان

*

شىنجاڭ خەلق نەشرىياتى نەشر قىلدى
(ئۈرۈمچى شەھىرى جەنۇبىي ئازادلىق يولى 348-نۆ)
شىنجاڭ شىنخۇا كىتابخانىسىدىن تارقىتىلدى
شىنجاڭ شىنخۇا باسما زاۋۇتىدا بېسىلدى
فورماتى: 880×1230 مىللىمېتىر، 1/32
باسما تاۋىقى: 2.5

2007 - يىل 1 - ئاي 1 - نەشرى
2007 - يىل 1 - ئاي 1 - بېسىلىشى
تراژى: 5000 — 1

ISBN 978-7-228-10829-9

باھاسى: 4.50 يۈەن

ئۇيغۇر خەلق ئەپىغىز ئەدەبىياتىغا دائىر

55 كىتابچە نەشرىدىن جىمىتى

ئۇيغۇر خەلق چۆچەكلىرى (ھەر بىرى 4.50 يۈەن)

خىزىر نىياز	چىن تۆمۈر باتۇر
سېپىرلىك ئالما	ئىسكەندەر بىلەن ھۆرلىقا
ئۈسكەك پادىشاھ	ئالتۇن كوكۇللىق بالا
قاينا، چۆگۈن	كەنجى باتۇر
ئەقىللىق كەنجى قىز	كېيىك خانىش
ھەركىم قىلسا ئۆزىگە	مەرۋان بىلەن تەرسا
يالتايغاق بوۋاي	ياغاچ ئات
ئۈجمە سايىسى	ئور، توقماق
ئەپچىلەم	چۆچۈرە بالا
ئارغىماق ماجىراسى	سىرلىق چىراغ
ئىككى باينى ئەپلىگەن مالاي	شاھزادە بىلەن ئالۋاستى
ئۆرگىلىۋاي بىلەن چۆرگىلىۋاي	نىيىتى ياماننىڭ قازىنى تۆشۈك
يەتتە لىگىلىتاق بىلەن بىر شىگىلىتاق	ئۆلمەي تۇرۇپ جەننەتنى كۆرۈش
شېتىلە بىلەن پېتىلە	باتۇر قىز
مازاخۇر مازاقتا ئۆلەر	شەيتاننىڭ تىجارىتى
پادىشاھنىڭ كۈنىنى ئۇزارتىشى	بىلمەس تاز
ئېشەكنى ئۇرۇپ خوتۇننى قورقۇتۇش	تەلۋە كۈيئوغۇل
موللام ئوغرىنى قانداق تاپتى	كەمەك ھەييار بىلەن مۇختەر ھەييار
قازان تۈۋى	شەيتاننى ئالدىغان تاز
شاھ بىلەن شاتۇتى	ئادەمىي شەيتان

ئۇيغۇر خەلق لەتىپىلىرى — 1، 2، 3، 4، 5 (ھەر بىرى 4.50 يۈەن)

ئۇيغۇر خەلق چاقچاقلىرى (ھېسام چاقچاقلىرى) — 1، 2 (ھەر بىرى 4.50 يۈەن)

ئۇيغۇر خەلق مەسەللىرى — 1، 2 (ھەر بىرى 4.50 يۈەن)

ئۇيغۇر خەلق ئويۇنلىرى — 1، 2، 3 (ھەر بىرى 4.50 يۈەن)


ئۇيغۇر خەلق تېپىشماقلىرى — 1، 2 (ھەر بىرى 3.50 يۈەن)

ئۇيغۇر خەلق لاپىلىرى (3.50 يۈەن)

(بۇ بىر يۈرۈش 55 كىتابنىڭ ئومۇمىي باھاسى 244.50 يۈەن)

مۇندەرىجە

1 سەۋەبىنى تېپىپتۇ
5 ئەپچىلەم
12 ئەقىل سىناش
19 ئۈچ ۋەسىيەت
24 ھېكايە خۇمار پادىشاھ
40 قەلەندەرنىڭ پادىشاھ بولۇشى
43 پەملىك رەسىم
47 ئانار
49 ئالتۇنچى بوۋاي
54 چېچەن قاز
69 ئەقىللىق قىز



سەۋەبىنى تېپىپتۇ

زامانلارنىڭ زامانىسىدا بىر مەھەللەدە ئەمەت بىلەن سەمەت دېگەن ئاكا - ئۇكا ياشاپتىكەن. قارماققا سەمەت ئاكىسى ئەمەتتىن قېرى كۆرۈنىدىكەن. بۇ ئىككىسى بىللە ماڭغان چاغلاردا ئۇلارنى تونۇمايدىغان كىشىلەر ساقىلىغا ئاق كىرىپ كەتكەن سەمەتنى چوڭ دەپ قالىدىكەن.

كۈنلەردىن بىر كۈنى دەرەخ تۈۋىدە سايىداپ ئولتۇرغان بىرقانچە كىشى ئارىسىدا: «نېمىشقا سەمەت ئاكىسىدىن قېرى كۆرۈنىدۇ؟» دېگەن تالاش - تارتىش بولۇپ قاپتۇ. بىرى ئۇنى دەپتۇ، بىرى بۇنى دەپتۇ، لېكىن ھېچكىم سە - ۋەبىنى تاپالماپتۇ. ئاخىر ئۇلاردىن بەش - ئالتە كىشى ئا - كا - ئۇكىلارنىڭ ئۆيىگە بېرىپ بىلىپ كەلمەكچى بولۇپ مېڭىشىپتۇ. ئاۋۋال سەمەتنىڭ ئۆيىگە بېرىپتۇ. مېھمانلارنى كۆرۈپ سەمەتنىڭ خۇشاللىقى ئىچ - ئىچىگە پاتماي قاپتۇ، ئۇلارنىڭ ئاستىغا كۆرپە سايپتۇ. لېكىن، سەمەتنىڭ خوتۇنى چىرايىنىمۇ ئاچماي بىر بۇلۇڭدا ئولتۇرۇۋېرىپتۇ. سەمەت خوتۇنىغا:

— خوتۇن، ياخشى مېھمانلار كەلدى، بىرەر نېمە قىل-
ساڭچۇ، — دەپتۇ.

— ئۆيدە گۆش يوق، — دەپتۇ خوتۇنى قاپاقلىرىنى
تۈرگىنىچە دومىسىپ.

— گۆشسىز بولسىمۇ بىر نېمە قىلساڭچۇ، — دەپتۇ
مېھمانلار ئالدىدا خىجالەت بولغان سەمەت.

— ئۈنمۇ يوق، — دەپتۇ خوتۇنى جاھىللىق بىلەن.
— ھېچبولمىغاندا نان - پان، چاي - پېيىڭ باردۇ؟ —
دەپتۇ سەمەت.

— نانمۇ يوق، سۈمۈ يوق، — دەپتۇ خوتۇنى توڭلۇق
بىلەن.

ئەسلىدە ئۇلارنىڭ ھال - ئوقىتى خېلى ياخشى بو-
لۇپ، خوتۇنى يوق دېگەن نەرسىنىڭ ھەممىسى بار ئىكەن.
— ياق، ياق، بىزگە ھېچ نەرسە كېرەك ئەمەس، ئۆزى-
مىز مۇنداقلا كىرىپ چىقايلى دېۋىدۇق، ئامىن ئاللاھۇئەك-
بەر، — دېيىشىپ، مېھمانلار ئورۇنلىرىدىن تۇرۇشۇپتۇ.
ئاندىن كېيىن ئۇلار ئەمەتنىڭ ئۆيىگە بېرىپتۇ. مېھ-
مانلار ھويلىغا كىرىشىگىلا، ئەمەت بىلەن خوتۇنى چىقىپ
ئوچۇق چىراي قارشى ئاپتۇ. ئۇلار ئۆيىگە كىرگۈچە ئەمەت-
نىڭ خوتۇنى ئاۋۋال ئۆيىگە كىرىپ، بىرلا ئەسكى كۆرىپ-
سى بار ئىكەن، شۇنى قېقىشتۇرۇپ مېھمانلارنىڭ ئاستىغا
ساپتۇ. ئەمەت مېھمانلار بىلەن تىنچلىق - ئامانلىق
سوراشقاندىن كېيىن:

— خوتۇن، مېھمانلارغا قويغۇدەك بىرەر نېمەڭ بارمۇ؟ —

دەپ سورايتۇ.

— ۋاي، بار، بار، مېھمانلار ئۇسساپ قالغاندۇ، ئاۋۋال

تاۋۇز تىلايلى، — دەپتۇ خوتۇنى.

— قېنى ئەمەسە، ياخشىراقىدىن بىرنى ئىلغاپ

چىققىنا، — دەپتۇ ئېرى. خوتۇنى «ماقۇل» دەپ خۇشال

چىقىپ كېتىپ بىر تاۋۇزنى كۆتۈرۈپ كىرىپتۇ.


— ياخشىراقى يوقمۇ؟ — دەپتۇ مايماق تاۋۇزنى كۆ-

رۈپ ئەمەت.

ئەسلىدە ئەمەتنىڭ تۇرمۇشى سەمەتنىڭكىگە قارىغاندا


ناچار ئىكەن. شۇ كۈنى ئۇلارنىڭ ئۆيىدە ئاشۇ مايماق

تاۋۇزدىن باشقا تاۋۇز يوق ئىكەن، لېكىن ئەمەتنىڭ ئايالى:



— ماقۇل، مەن قاراپ باقاي، — دەپ چاندۇرماستىن
چىقىپ كېتىپ، يەنە ھېلىقى تاۋۇزنى كۆتۈرۈپ كىرىپ
تۇمشۇقى تەرىپىنى كۆرسىتىپتۇ. ئەمەت:
— بۇ تاۋۇزۇڭ ياخشى چىقارمىكەن، قېنى، ئەكەلگىنە
تىلىپ باقايلى، — دەپ تىلىپتىكەن، تاۋۇز ھەم قىزىل،
ھەم تەملىك چىقىپتۇ.

مېھمانلار تاۋۇزغا ئېغىز تېگىشىپ، قىزىق پاراڭلارنى
سېلىشىپ، بۇ مېھماندوست ساھىبخانلاردىن رازى بولۇ-
شۇپ قايتىپتۇ. يولدا كېتىۋېتىپ، ئارىدىن بىر بوۋاي:
— بىزنىڭ تالاش - تارتىشىمىزنىڭ تۈگۈنى ئەمدى
يېشىلدى. سەمەتنى قېرىتىۋەتكەن ھېلىقى بارنى يوق دەپ،
دومىسىپ ئولتۇرغان خوتۇنى، ئەمەتنى ياشارتىۋەتكەن ھې-
لىقى يوقنى بىلىندۈرمەي، گۈلدەك ئېچىلىپ تۇرغان خو-
تۇنى. دېمەك، «ئەرنى ئەر قىلغانمۇ خوتۇن، ئەرنى يەر قىل-
غانمۇ خوتۇن» دەپ بىكار ئېيتىمىغانىكەن كۈنلەر، —
دەپتۇ.



ئىچىلىم

بۇرۇن بىر كىشىنىڭ بىر ئوغلى بولغانىكەن. كۈنلەر -
نىڭ بىرىدە دادىسى قازا قىلىپ، بۇ بالا ئۆگەي ئانىنىڭ
قولىدا قاپتۇ. ئىددىتى توشا - توشماي ئۆگەي ئانىنىڭ
نىيىتى بۇزۇلۇپ، بىر قارا كۆڭۈل ئادەم بىلەن ئېلىپ -
تېگىشمەكچى بولۇشۇپتۇ.

بىر كۈنى كەچتە ھېلىقى ئادەم بۇلارنىڭ ئۆيىگە كەپ -
تۇ. بالا يېتىپ قالغاندىن كېيىن، ئۇلار ئوچاق ئالدىدا
ئولتۇرۇپ مەسلىھەتكە چۈشۈپتۇ.

— بۇ ئۆگەي بالاڭنى ئولتۇرۇۋەتسەڭ، ئېرىڭدىن قال -
غان بايلىق بىزگە ئوڭچە قالسا! — دەپتۇ ھېلىقى ئادەم.
شۇنىڭ بىلەن بۇلار «مازارغوجام»غا چىقىپ بالىنى
قارغاپ ئولتۇرۇشكە كېلىشىپتۇ. ئاندىن خوتۇن:

— ئەمىسە، ئەتە قارغاپ، قارغىش تۇتقاندىن كېيىن
خەۋەر بېرەي، — دەپتۇ.

ئۇخلىغان بولۇپ ياتقان بالا بۇ گەپلەرنى ئۇجۇر -
بۇجۇرىغىچە ئاڭلىۋاپتۇ.

ئەتىسى ئۆگەي ئانا «مازارغوجام» غا چىقماقچى
بوپتۇ - دە:

— بالام، مەن تۇغقانلارنىڭكىگە بېرىپ كېلەي، سىز
ئۆيدىن باشقا يەرگە چىقماڭ، — دەپ چېكىلەپتۇ.

— ماقۇل، ئانا، — دەپتۇ بالا چاندۇرماي ۋە ئۆگەي
ئانىسى چىقىپ كەتكەندىن كېيىن، ئۇدۇللاپ «مازارغو-
جام» غا چىقىپ بىر شام گۆرگە كىرىپ يېتىپتۇ. بىردەم-
دىن كېيىن ئۆگەي ئانا چىقىپ:

— مازارغوجام! مازارغوجام! بىر شۇم پېشانە بالام
بار، ئۆلتۈرۈپ بەرسىلە! — دەپ بالىنىڭ ئۆلۈمىنى تە-
لەشكە باشلاپتۇ. شام گۆردە بۇنى ئاڭلاپ تۇرغان بالا ئاۋا-
زىنى يوغان چىقىرىپ:

— ھوي قېرى، — دەپتىكەن، ئۆگەي ئانا:
— خوش، مازارغوجام، — دەپتۇ تىترەپ تۇرۇپ.
— ئاق قويۇڭ بارمۇ، قېرى؟ — دەپتۇ بالا.
— بار، مازارغوجام، — دەپتۇ ئۆگەي ئانا جاۋاب بېرىپ.
بالا:

— ئاق قويۇڭنى ئۆلتۈرۈپ بەرسەڭ، كۆزى ئاقىرىدۇ.
بوز قويۇڭ بارمۇ، قېرى؟ — دەپتۇ.
— بار، مازارغوجام، — دەپتۇ ئۆگەي ئانا قۇلىقىنى دىڭ
تۇتۇپ.

— بوز قويۇڭنى ئۆلتۈرۈپ بەرسەڭ، كۆزى بوزىرىدۇ.
قارا قويۇڭ بارمۇ، قېرى؟ — دەپتۇ بالا يەنە.

— بار، مازارغوجام، — دەپتۇ ئۆگەي ئانا خۇشال بولۇپ.

— قارا قويۇڭنى ئۆلتۈرۈپ بەرسەڭ، كۆزى قارىغۇ بولىدۇ، قارىغۇ بولغاندىن كېيىن ئۆلگىنى شۇ، — دەپتۇ بالا گەپنى تۈگىتىپ. ئۆگەي ئانىنىڭ گۈلقەللىرى ئېچىلىپ:

— ئوبدان، مازارغوجام، ئوبدان! — دەپ قايتا - قايتا دۇئا قىلىپ، ئاندىن يېنىپ كېتىپتۇ. بالا ئۆگەي ئانىسى كېلىپ بولغۇچە ئۆيگە كېلىۋېلىپ بەخىرامان ئۆلتۈرۈپتۇ. ئۆگەي ئانىسى ئۆيگە قايتقاندىن كېيىن، يالغان مېھرىبانلىق كۆرسىتىپ:

— بالىكام، گۆشسىرەپ قالغانسىز، ئاق قوينى ئۆلتۈرۈپ بېرەي، — دەپتۇ.

— ماقۇل، ئانا، — دەپتۇ بالا چاندۇرماي. ئۆگەي ئانا ئاق قوينى ئۆلتۈرۈپ، ھەر كۈنى قازانغا گۆش سېلىپ، ئۆزى يېمەي بالىغا يېگۈزگىلى تۇرۇپتۇ. گۆش تۈگەي دېگەندە، بالا:


— ئالەم ئاپئاق كۆرۈنىدىغۇ، ئانا؟ — دېگەنسەن، ئۆگەي ئانا خۇشال بولۇپ:

— سىزگە گۆش يېقىپتۇ. ئەمدى بوز قوينى ئۆلتۈرۈپ بېرەيمۇ، بالام؟ — دەپتۇ.

— ماقۇل، ئانا، — دەپتۇ بالا يەنە. ئۆگەي ئانا ئەمدى بوز قوينى ئۆلتۈرۈپ بالىغا يېگۈز.

گىلى تۇرۇپتۇ. بوز قوينىڭ گۆشىمۇ تۈگەي دېگەندە، بالا: — ھە، ئانا، ئالەم بوز رەڭ كۆرۈنىدىغۇ؟ — دەپتۇ. بۇنى ئاڭلىغان ئۆگەي ئانا ئىچىدە، ھە، راستتىن قا- رىغۇ بولىدىغان بولدى، دەپ بەك خۇشال بوپتۇ ۋە ئال- دىراپ:

— ھەيتاڭ، بالام، ماڭغۇ ھېچقانداق كۆرۈنمەيدۇ. ئەمدى قارا قوينى ئۆلتۈرۈپ بېرەيمىكىن؟ سوغۇقلىڭىز ئېشىپ كەتكەن بولسا ئوڭلىنارسىز، غوجام، — دەپتۇ. بالا رازىلىق بەرگەندىن كېيىن، ئۆگەي ئانا قارا قوينى ئۆلتۈرۈپ: «ھە، بالام، يەڭ» دەپ تازا يېگۈزۈپتۇ. ئاخىر گۆشىمۇ تۈگەپتۇ. بالا ئەمدى ئۇيان - بۇيان قارىغان بولۇپ: — ئانا، ئالەم قاپقاراڭغۇ بولۇپ كەتتىغۇ؟ — دەپ كۆزىنى ئوۋۇلاپ يىغلاشقا باشلاپتۇ. بۇ چاغدا ئۆگەي ئانا،



هە، مانا ئەمدى قارىغۇ بولدى، دەپ ئويلاپتۇ - دە، بالىغا:
— مەن تۇغقانلارنىڭكىگە بېرىپ سىزگە شىپالىق تې-
پىپ كېلەي. سىز دەرۋازىنى مەھكەم ئېتىپ، ئۆينى ساقلاپ
ئولتۇرۇڭ، غوجام، — دەپتۇ ۋە ھېلىقى پۈتۈشۈپ قويغان
ئادەمنىڭكىگە خەۋەر قىلغىلى مېڭىپتۇ.

بالا ئۆگەي ئانىسى چىقىپ كەتكەندىن كېيىن دەرۋازى-
نى مەھكەم تاقاپ، ھويلىنى كولاپ، ئۆيدىكى ئالتۇن -
كۈمۈش، يوتقان - كۆرپە، ساندۇق - پاندۇق، چىنە - قا-
چىلارنى يىغىشتۇرۇپ كۆمۈپ، ئۈستىگە ئوت - چۆپلەرنى
يېپىپ، قوتاندىكى ئون - يىگىرمە كالا، قوينى چىقىرىپ
قويۇپتۇ. ئۆگەي ئانا ھېلىقى ئادەمنى باشلاپ كەپتۇ - دە،
ھويلىنى كۆرۈپ ۋارقىراپ بوغۇلۇپ كېتىپتۇ. شۇ چاغدا،
بالا:

— ئانا، ئاۋۋال ئۆيگە قارىڭا، نەرسە - كېرەكلەر جا-
يدا تۇرۇپتىمۇ؟ باياتىن بىرقانچە ئادەم ئۆيگە بېسىپ كى-
رىپ نەرسە - كېرەكلەرنى بۇلاشتى، ھويلىدا كالىلار مۆ-
رىشىپ، قويلار مەرىشىپ كېتىشتى. كۈچىدىكى بالىلارنىڭ
ئېيتىشىچە، ئوغرىلار كالا، قويلارنى ھويلىغا قويۇۋېتىپتۇ.
مەن بالىلارغا يالۋۇرۇپ يۈرۈپ، ماللارغا ئوت - چۆپ سال-
غۇزۇپ بەردىم، — دەپ يىغلىغان بوپتۇ. ئۆگەي ئانا جان -
جەھلى بىلەن چالۋاقاپ، بالىنى: «ئاقچى قارىغۇ، كۆكچى
قارىغۇ» دەپ تازا تىللىغاندىن كېيىن:

— ئۆيدىكى بار - يوقنى ئوغرىغا بەرگەندىن كېيىن،

سەنمۇ قۇرۇق ئۆيدە جېنىڭنى جان ئەت ! مەنمۇ كالا،
قويلارنى ئېلىپ بىر يەرگە بېرىپ جېنىمنى جان ئېتىد-
مەن، — دەپ ماللارنى ھەيدەپ ماڭماقچى بوپتۇ. بۇ ۋاقىت-
تا بالا يالۋۇرغان بولۇپ، ئۆمىلەپ بېرىپ ئۆگەي ئانىسىد-
نىڭ پېشىگە ئېسىلىپ:

— ھەممىنى ئېلىپ كەتسىڭىز، مەن قانداق قىلىمەن،
ئانا؟ ئۆيدە ھېچ نەرسە بولمىسا، مېنى كىم باقىدۇ؟ ياق،
مېنى تاشلاپ كەتمەڭ ! — دەپ تۇرۇۋاپتۇ ۋە ماللارنى
ھەيدەۋاتقان ھېلىقى ئادەمنى نىشانلاپ گويا كالنى ئۇرغان-
دەك «ھوش» دېگىنىچە، قولىدىكى تاياقنى بىر ئاتقانكەن،
تاياق ئۇنىڭ چېكىسىگە قاتتىق تېگىپ موللاق ئېتىپ
چۈشۈپتۇ. ئۇ ئادەم پېشانىسىنى سىلاپ تۇرۇپ:

— تېڭىنى بولسىمۇ بېرىپ قۇتۇلايلى بۇ قارىغۇدىن، —
دەپ خوتۇنغا پىچىرلاپتۇ. ئۆگەي ئانا ئىلاجسىز:


— ئەمىسە، يېرىمى ساڭا قالسۇن، يېرىمىنى مەن
ئېلىپ كېتەي، — دەپتۇ. بالا يەنە يىغلىغان بولۇپ:

— ماقۇل، ئانا، كەتكۈڭىز بولسا، مەندە نېمە چارە؟
بىر قوينى بەرسەم، بىرەر ياخشى كىشى مېنى بىر ئاي با-
قار. بىر كالنى بەرسەم، بىر مەزگىل باقار. بىر ئامال
قىلىپ جېنىمنى جان ئېتەرمەن. بىر خالىس ئادەمنى چا-
قىرىپ ئايرىۋېلىڭ، — دەپتۇ. شۇنداق قىلىپ، ئۆگەي ئانا
ئۈنۈپتى، يۈزبېشىلەرنى شاھىت قىلىپ: «مانا دادىسىدىن
قالغان ئۆيۋاقى، بارى — يوقىنى ئۆزى ئوغرىغا بەردى. مانا

ئالدىنغان قوي، كالىسى. مەن بۇ ئۆيدە تۇرمايمەن...» دەپ
ماللارنىڭ يېرىمىنى بېرىپ، ئۆيدىن چىقىپ كېتىپتۇ ۋە بۇ
قارىغۇ يەنە بېرىۋالمىسۇن، دەپ، ھېلىقى ئادەم بىلەن باشقا
يۇرتقا كېتىپتۇ.

شۇنىڭدىن كېيىن بالا كۆمۈپ قويغان مال - دۇنيالە -
رىنى ئېچىپ، ئۆيلىرىنى جابدۇپ، ئۆز يېزىسىدىكى بىر
كەمبەغەل تۇل خوتۇنغا بالا بولۇپ، خاتىرجەم تۇرمۇش
كەچۈرۈپتۇ.

بۇ ئەپچىل چارنى ئاڭلىغان ئەھلىمەھەللە بالىنىڭ
ئەقلىگە قايىل بولۇپ، ئۇنىڭغا «ئەپچىلەم» دەپ نام قويۇ -
شۇپتۇ.



ئەقىل سىناش

ئۆتكەن زاماندا بىر مەملىكەتتە بىر پادىشاھ: «ئاتمىش ياشتىن ئاشقان قېرىلارنىڭ مەملىكىتىمدە ياشىشىغا رۇخ - سەت يوق، مەملىكەتتىن چىقىپ كېتىشى كېرەك. بۇ يار - لىققا كىمكى خىلاپلىق قىلسا، كاللىسى ئېلىنىدۇ!» دەپ پەرمان جاكارلاپتۇ. مەملىكەتتىكى قېرىلار ۋە ياشانغان ئاتا - ئانىسى بار پۇقرالار بۇ پەرمان دەستىدىن زار قاقشايتۇ، ئەمما پادىشاھنىڭ پەرمانى قاتتىق ئىجرا قىلىنىپتۇ. يا - شانغانلار ئۆز ماكانى، بالا - چاقا، ئۇرۇق - تۇغقان، يارۇ بۇرادەرلىرىدىن ئايرىلىپ باشقا يۇرتلارغا كېتىشكە مەجبۇر بوپتۇ، بىر قىسمى چۆل - جەزىرىلەردە ھالاك بوپتۇ. پادىشاھ باشقىلارنىڭ بەرگەن مەسلىھەتلىرىگە قۇلاق سال - ماپتۇ.

ئايىلار، يىللار ئۆتۈپتۇ. كۈنلەرنىڭ بىرىدە پادىشاھنىڭ ئەقىللىق ئوڭ قول ۋەزىرى پادىشاھقا:
— پادىشاھىئالەم، مەملىكەتنىڭ تەقدىرى زاۋاللىققا قاراپ يۈزلەندى. پايتەختتە ئەقىل سىناش پائالىيىتى ئۆت -

كۈزسەك، بۇ ئارقىلىق خەلقنى ئەقىل ئىشلىتىپ، يېڭى تەدبىرلەرنى تېپىشقا ئىلھاملاندۇرساق، — دەپ مەسلىھەت ساپتۇ. بۇ مەسلىھەتكە پادىشاھ ماقۇل بوپتۇ. بىرنەچچە كۈندىن كېيىن پۈتۈن مەملىكەتكە مۇنداق يارلىق جاكارلىدى. «مەملىكەت بويىچە ئەقىل سىناش ئۆتكۈزۈلىدۇ، سىناقتىن ياخشى ئۆتكەنلەرگە ناھايىتى كۆپ ئىنئام بېرىلىدۇ...»

ئەقىل سىناشقا تۆمۈر قەپەسكە سولانغان، بورداپ سەمىرىتىلگەن ھايۋان، قۇيۇپ قويغاندەك ئوخشاش بىر جۈپ قارا بايتال، قوۋزىقى سويۇۋېتىلىپ، چوماقلىرى ئېلىۋېتىلگەن بەش غۇلاچ ئۇزۇنلۇقتىكى، بېشىدىن — ئاخىرىغىچە ئوخشاش چوڭلۇقتىكى بىر تال لىم قويۇلۇپتۇ. ئەقىل سىناشقا قاتناشقانلار قەپەستىكى ھايۋاننىڭ قانداق ھايۋان ئىكەنلىكىنى، ئاغزى توۋرىلانغان ئىككى قارا بايتالنىڭ قايسىسى ئانا، قايسىسى تاي ئىكەنلىكىنى، لىمنىڭ قايسى تەرەپ تۈۋى، قايسى تەرەپ ئۈچى ئىكەنلىكىنى ئېيتىپ بېرىشى كېرەك ئىكەن. كىشىلەر بۇلارنى بىرنەچچە قېتىمدىن كۆرگەن بولسىمۇ، توغرا جاۋاب بەرگۈدەك بىرمۇ ئادەم چىقماپتۇ.

ئەمدى گەپنى باشقا ياقىتىن ئاڭلايلى:

چەت جاڭگاللىقتا ياشايدىغان بىر ئوتۇنچى يىگىت بار ئىكەن. بۇ يىگىت ئاتا — ئانىسىدىن كىچىك يېتىم قېلىپ، ئوتۇنچى بوۋىسى بېقىپ چوڭ قىلغانىكەن. بوۋاي

بىلەن نەۋرە بىر - بىرىگە ئىنتايىن ئامراق ۋە ئېجىل
ئىكەن. پادىشاھ مەملىكەتتىكى قېرىلارنى قوغلاش پەرمانى
چۈشۈرگەندە، ئوتۇنچى يىگىت جاڭگالدا لەخمە كولاپ، بو-
ۋىسىنى ئاشۇ لەخمىدە بېقىپ كەلگەنىكەن. ئوتۇنچى يىگىت
ھەر قېتىم ئوتۇن سېتىپ يانغاندا، بوۋىسىغا شەھەردىكى
ئىشلارنى سۆزلەپ بېرىدىكەن. بىر كۈنى ئاش - تاماق ئې-
لىپ بوۋىسىنىڭ قېشىغا كەلگەن يىگىت بوۋىسىنى پادى-
شاھنىڭ ئەقىل سىناش پەرمانىدىن خەۋەردار قىپتۇ. بوۋاي
جانلىنىپتۇ ۋە نەۋرىسىدىن ئەقىل سىناشقا قويۇلغان نەر-
سىلەرنى بىر - بىرلەپ ئىنچىكىلەپ سورىغاندىن كېيىن:
— ئوغلۇم، ئوردىغا بېرىپ ئەقىل سىناشقا ئۆزۈڭنى
مەلۇم قىل، — دەپ ئوغللىغا ئەقىل سىناشقا قويۇلغان
نەرسىلەرنىڭ نېمىلىكىنى ئېيتىپ بېرىپتۇ.

يىگىت ئوردىغا بېرىپ ئۆزىنى مەلۇم قىپتۇ. بۇ يى-
گىتنىڭ جەسۇرلۇقى ئوردا ئەھلىنى ھەيران قالدۇرۇپتۇ.
پادىشاھ ۋەزىر - ۋۇزراالىرى بىلەن سىناق مەيدانىدىن ئو-
رۇن ئاپتۇ. ئوتۇنچى يىگىت دەسلەپ قەپەسنىڭ قېشىغا
كېلىپ قەپەسنى بىرنەچچە قېتىم ئايلىنىپ، پادىشاھقا:
— بۇ قەپەستىكى مەخلۇق گەرچە ناھايىتى يوغىنىغان
بولسىمۇ، چاشقان، — دەپتۇ.

يىگىت بىر جۈپ قارا بايتالنىڭ ئالدىغا بېرىشتىن
بۇرۇن، ئوردا ئەمەلدارىغا:

— ماڭا بىر تۇتام بېدە بېرىڭلار، — دەپتۇ. بېدە

كەلتۈرۈلگەندىن كېيىن، بېدىنى كۆتۈرۈپ بىر جۈپ باي-
تالنىڭ ئالدىغا كېلىشىگە، ئوڭ تەرەپتىكى بايتال كىشىدەپ-
تۇ. يىگىت شاھقا:

— كىشىنىڭ بايتال بالىسى، سول تەرەپتىكى ئانا
بايتال، — دەپتۇ، ئاندىن لىمنىڭ قېشىغا كېلىپ:
— شاھ رۇخسەت قىلسا، بۇ لىمنى شاھ ئوردىسىدىن
ئېقىپ ئۆتىدىغان دەرياغا تاشلايمەن، ئاندىن قايسى تەرىپى
تۈۋى، قايسى تەرىپى ئۇچى ئىكەنلىكىنى ئېيتىپ بېرىد-
مەن، — دەپتۇ.
شاھ رۇخسەت قىلغاندىن كېيىن بالا بىرنەچچە كىشە-



گە لىمنى كۆتۈرگۈزۈپ، دەرياغا توغرىسىغا تاشلاتقۇزۇپتۇ،
سۇ يۈزىگە توغرىسىغا چۈشكەن لىم شۇ بويىچە ئاقماي،
ئاۋۋال بىر تەرىپى ئېقىشقا باشلاپتۇ. يىگىت لىمنىڭ ئاق-
قان تەرىپىنى ئۇچى، دەپ جاۋاب بېرىپتۇ. سىناق تۈگە-
گەندىن كېيىن، شاھ يىگىتنى ئالدىغا چاقىرىپ:

— قەپەستىكى مەخلۇقنى نېمىگە ئاساسلىنىپ چاش-
قان دەيسەن؟ — دەپ سورايتۇ. يىگىت:

— شاھىم، ماڭا بىر مۈشۈك ئەكەلدۈرۈپ بەرسىلە، —
دېگەنكەن، ياساۋۇللار دەرھال بىر مۈشۈك ئەكەپتۇ. يىگىت
مۈشۈكنى قەپەسىنىڭ قېشىغا ئېلىپ بارغانكەن، مۈشۈك
يىگىتنىڭ قولىدىن سەكرەپ چۈشۈپ ئۆزىدىن يوغان ھې-
لىقى مەخلۇققا ئېتىلىپتۇ، قەپەستىكى مەخلۇق چىرىلداپ
قەپەسىنىڭ ئىچىدە پاتىپاراق بولۇپ كېتىپتۇ.

شاھ بۇ جاۋابنىڭ توغرىلىقىنى تەستىقلاپتۇ ۋە قالغان-
لىرىنى قانداق بىلگەنلىكىنى يېشىپ بېرىشنى سورىغان-
كەن، يىگىت شاھ ئالدىدا تىزلىنىپ:

— بىر قوشۇق قېنىمدىن كەچسىلە، بۇنى بوۋام دەپ
بەرسۇن، — دەپتۇ. شاھ دەرغەزەپ بولۇپ ياساۋۇللارغا
بوۋاينى ئېلىپ كېلىشكە بۇيرۇپتۇ. بوۋاي كەلگەندىن
كېيىن، پادىشاھ:


— ھەي بوۋاي، نەۋرەڭگە نېمە ئۈچۈن بىر جۈپ باي-
تال بىلەن لىمنىڭ جاۋابىنى يېشىپ چۈشەندۈرمىدىڭ؟ —
دەپتۇ. بوۋاي:

— شاھ ئالىلىرى، مەن پەرمانلىرىغا خىلاپلىق قىل-
غان گۇناھكارمەن، كەچۈرگەيلا. ئىككىنچى، ئۈچىنچى سە-
ناقنىڭ جاۋابىنى تولۇق يېشىپ بەرمەسلىكتىكى مەقسە-
تىم، ئۆزلىرى بىلەن دىدار كۆرۈشۈش ۋە قېرىلارنىڭ مەم-
لىكەت ئۈچۈن پايدىلىق كىشىلەر ئىكەنلىكىنى، ئۇلارنىڭ
تەجرىبىسىنىڭ موللۇقىنى ئىسپاتلاش ئىدى. ئەمدى قالغى-
نىنى مەن ئېيتىپ بېرەي: كىشىگەن بايتالنى بالىسى دې-
يىشتىكى سەۋەب، مەن ئۇزۇن يىل پادىچىلىق قىلغان.
ھايۋانلارنىڭ بالىلىرىمۇ ئىنسان بالىسىغا ئوخشاش نەپسىگە
كەلگەندە ئۆزىنى تۇتالمايدۇ، چوڭلار ئۆزىنىڭ نەپسىنى يە-
غالايدۇ. مۇشۇ ھەقىقەتكە ئاساسەن، بېدە ئارقىلىق تايىنى
كىشىنىتىپ، ئانا - بالا بايتالنى پەرقلىنىدۇرۇم. ئۈچىنچى
سېناققا كەلسەك، مەن جاڭگالدا ئوتۇنچىلىق قىلدىم، دەل -
دەرەخنىڭ ئەھۋالىنى ياخشى بىلىمەن. لىمنىڭ تۈۋى بىلەن
ئۈچى ئۈپمۇ ئوخشاش بولسىمۇ، ئەمما تۈۋى ئۈچىغا قارى-
غاندا ئېغىرراق بولىدۇ. لىم سۇغا تاشلانسا، ئۇنىڭ يېنىك
تەرىپى، يەنى ئۈچى ئاۋۋال ئاقىدۇ، ئېغىرراق تەرىپى -
تۈۋى كېيىنرەك ئاقىدۇ. مۇشۇنىڭغا ئاساسەن، ياغاچنىڭ
قايسى تەرىپىنىڭ ئۈچى ياكى تۈۋى ئىكەنلىكىنى بىلگىلى
بولىدۇ، — دەپتۇ.

بوۋاينىڭ جاۋابى شاھنى قايىل قىپتۇ. شاھ بىر ئاز
ئويلىغاندىن كېيىن:

— مەن قېرىلار بىكار ئاش - نان يەيدۇ، شۇڭا

قېرىلارغا مەملىكىتىمدە ئورۇن يوق، دەپ پەرمان چۈشۈر -
 گەنكەنمەن، ئەقىل سىناش نەتىجىسىدىن بۇ پەرماننىڭ
 خاتالىقىنى تونۇپ يەتتىم. يېڭى پەرمان جاكارلايمەن: ھا -
 زىردىن باشلاپ قېرىلار ھۆرمەتلەنسۇن، قېرىلار ئۆز بىلىم
 ۋە تەجرىبىلىرىنى ئەۋلادلارغا قالدۇرسۇن، — دەپتۇ. خەلق
 شاد - خۇراملىققا چۆمۈپتۇ. شۇنىڭدىن باشلاپ بۇ مەملى -
 كەت روناق تېپىپتۇ.



ئۈچ ۋەستى

بار ئىكەن، يوق ئىكەن، بۇرۇنقى زاماندا بىر بوۋاينىڭ ئۈچ ئوغلى بار ئىكەن. كۈنلەرنىڭ بىرىدە بوۋاي ئورۇن تۇتۇپ يېتىپ قاپتۇ - دە، ئۆمرىنىڭ ئاخىرىدا بالىلىرىغا ۋەسىيەت قالدۇرماقچى بوپتۇ ۋە ئاۋۋال بالىلىرىغا:

— باغقا چىقىپ ھەربىرىڭلار ئىككىدىن تاياق ئەكىد-رىڭلار، يوغانلىقى بارماقتەك، ئۇزۇنلۇقى بىر غۇلاچ بول-سۇن، — دەپتۇ. بالىلار ئاتىسىنىڭ سۆزى بىلەن ئىككىدىن ياغاچ ئەكىرىپ، ئاغرىق ياتقان بوۋاينىڭ ئالدىدا يۈكۈ-نۈپ ئولتۇرۇپتۇ.

— بالىلىرىم، — دەپ ۋەسىيەتنى باشلاپتۇ بوۋاي، — ئۆمرۈممۇ بىر يەرگە باردى. ناۋادا ياخشى كۈننىڭ يامىنى بولۇپ قازا يېتىپ قالغۇدەك بولسا، بۇ پانىي دۇنيا بىلەن خوشلىشىمەن. شۇنىڭ ئۈچۈن، ئاتىلىق قەرزىم بىلەن سىلەرگە ئۈچ تۈرلۈك ۋەسىيەت قالدۇرىمەن: بىرىنچى ۋەسىيە-يىتىم شۈكى، ھازىر باغدىن ئەكەلگەن تايقلارنى سۇندۇرد-سىلەر، سۇندۇرغاندا ئالدى بىلەن ھەربىرىڭلار بىردىن

سۇندۇرسىلەر، قېنى، سۇندۇرۇڭلار !
بالىلارنىڭ ھەربىرى بىردىن تاياقنى سۇندۇرۇپتۇ. بۇنى
كۆرگەن بوۋاي:

— خوش، بۇنىغۇ سۇندۇردۇڭلار. ئەمدى قالغان ئۈچ
تاياقنى بىرلەشتۈرۈپ بىرىڭلار سۇندۇرۇپ بېقىڭلار ! —
دەپتۇ.

ئۈچ تاياقنى بىرلەشتۈرۈپ ھەرقايسى ئايرىم - ئايرىم
سىم سۇندۇرماق بوپتۇ، لېكىن سۇندۇرالمىپتۇ. بوۋاي
ئاخىر:

— ئەمدى ئۈچىڭلار بىر بولۇپ سۇندۇرۇڭلار ! —
دەپتىكەن، بالىلار ئۈچى بىرلىشىپ ھېلىقى تايقلارنى
سۇندۇرۇۋېتىپتۇ. بۇنى كۆرگەن بوۋاي دەپتۇ:

— ھە، بۇنىڭدىكى ھېكمەتنى چۈشەندىڭلارمۇ؟ بۇ ئۆم
بولۇپ، بىرلىشىپ كۈچ چىقارغاننىڭ نەتىجىسى. دېمەك،
مېنىڭ بىرىنچى ۋەسىيىتىم شۇكى، مەندىن كېيىن قال-
ساڭلار، بىر - بىرىڭلار بىلەن ئۆم بولۇپ ياشاڭلار، شۇ
چاغدىلا ھەرقانداق مۈشكۈللۈكنى يېڭەلەيسىلەر. ئەمدى،
ئىككىنچى ۋەسىيىتىم شۇكى، ناننى تەمسىز يېمەڭلار،
ھەسەل بىلەن قوشۇپ يەڭلار. ئۈچىنچى ۋەسىيىتىمى سى-
لەرگە ئېيتمايمەن. ئاۋۋال سىلەر ئاشۇ ئىككى ۋەسىيىتىم-
گە ئەمەل قىلىپ كۆرۈڭلار. بۇنىڭ نەتىجىسىنى كۆرەلەمسىز-
سەڭلار، ئۈچىنچى ۋەسىيىتىمنى ئاناڭلاردىن سوراڭلار،
مەن بۇ ۋەسىيىتىمنى ئاناڭلارغا ئېيتىپ قويدۇم. قاچانكى

بېشىڭلارغا كۈن چۈشكۈدەك بولسا، ئۈچىنچى ۋەسىيىتىم
سىلەرنىڭ بېشىڭلارنى ئوڭلايدۇ.

بوۋاي بۇ ۋەسىيەتلەرنى دەپ، ئۇزۇن ئۆتمەي دۇنيادىن
كۆز يۇمۇپتۇ.

ئاتىدىن ئايرىلغان ئۈچ بالا ئاتىنىڭ ۋەسىيىتى بويىچە
بىر - بىرى بىلەن ياخشى ئۆم بولۇپ ياشاپتۇ. بىراق،
بۇلار بىرەر ئىشنىڭ پېشىنى تۇتقان بالىلار ئەمەس ئىكەن.
ئۇنىڭ ئۈستىگە، دادىسىنىڭ ئىككىنچى ۋەسىيىتىنى، يە -
نى: «ناننى ھەسەل بىلەن قوشۇپ يەڭلار» دېگىنىنى قىلد -
مىز دەپ، ئۆيدىكى بار - يوقنى سېتىپ ھەسەل ئېلىپ
يەپ تۈگىتىپتۇ. قارىغۇدەك بولسا، تۇرمۇشى كۈندىن -
كۈنگە ئوساللىشىپ كېتىۋاتقان. بالىلار ھېچبىر ئىلاج تا -
پالماي، ئاخىر ئانىسىدىن ئاتىسىنىڭ ئۈچىنچى ۋەسىيىتى -
نى ئېيتىپ بېرىشىنى سورايتۇ. ئانا بالىلىرىنىڭ خېلى
بېشى قاتقانلىقىنى سېزىپ، ئۈچىنچى ۋەسىيەتنى ئېيتىپ
بېرىپتۇ:

— بالىلىرىم، ئاتاڭلارنىڭ ئۈچىنچى ۋەسىيىتى شۇكى،
ئاتاڭلار سىلەرنىڭ بېشىڭلارغا كۈن چۈشكەندە لازىم بولار
دەپ، باغقا كۆمۈپ قويغان بىر خالتا يامبۇنى ئىزدەپ تېپىش.
بىراق، ئاتاڭلار رەھىمىتى ئۇ يامبۇنىڭ باغنىڭ نەرىگە كۆ -
مۈلگىنىنى ئېيتىمىغانىدى. ئىشقىلىپ، باغدىكى مېۋىلىك
دەرەخلەرنىڭ بىرىنىڭ تۈۋىگە كۆمۈلگەنىكەن، ئەمدى كەت -
مەن - گۈرجەكنى ئىشقا سېلىپ، شۇنى كولاپ تېپىڭلار.

بۇنى ئاڭلىغان بالىلار كەتمەن - گۈرجەكلەر بىلەن
 باغدىكى مېۋىلىك دەرەخلەرنىڭ تۈۋىنى كولاشقا كىرىشىپ -
 تۇ. بالىلار چۈشكىچە كولاپتىكەن، ناھايىتى چارچاپتۇ.
 ئەمدى قورساقنىڭ ئېچىشنى سورىماڭلار. شۇنداق چاغدا
 ئانىسى ئۆيدىكى قاتتىق - قۇرۇق نانلارنى بىر چۆگۈن
 قايناق سۇ بىلەن ئەكىلىپ بېرىپتىكەن، بۇلار ھېچقاچان
 ئېچىلمىغان ئىشتىھا بىلەن يەپتۇ. قاتتىق نان بىلەن قاي -
 ناق سۇ بۇلارغا شۇنچىلىك تاتلىق تېتىپ كېتىپتۇكى،
 بۇرۇن ھەسەل ئارىلاشتۇرۇپ يېگەن نانلارنىڭ لەززىتىمۇ
 بۇنىڭغا يەتمەيدىكەن.

بالىلار تاماقتىن كېيىن يەنە ئىشقا چۈشۈپتۇ. ئىشتىن
 كېيىن قاتتىق - قۇرۇق ناننى يەنە ھۇزۇرلىنىپ يەپتۇ.



شۇنداق قىلىپ، بىرەر ئاي ھېلىقى يامبۇنى ئىزدەپ باغدى.
كى پۈتۈن مېۋىلىك دەرەخلەرنىڭ تۈۋىنى بوشتىپ بوپتۇ،
لېكىن يامبۇ تېپىلماپتۇ. نەچچە يىلدىن بېرى پەرۋىش قىل-
لىنىمىغان مېۋىلىك دەرەخلەر مۇشۇ باھانە بىلەن تۈۋى بو-
شتىلغاچقا، بۇ يىلى شاخ - شېخنى كۆتۈرەلمىگۈدەك
بولۇپ كېتىپتۇ.

شۇنىڭدىن كېيىن ئانا بالىلىرىنى چاقىرىپ شۇنداق
دەپتۇ:

— بالىلىرىم، يامبۇنى ئىزدەپ ئاۋارە بولماڭلار. ئا-
تاڭلارنىڭ ئىككىنچى ھەم ئۈچىنچى ۋەسىيىتىنىڭ مەنىسى
باشقا يەردە ئىدى. ناننى ھەسەل بىلەن يەڭلار، دېگەننى —
ئەمگەك قىلىپ، تەر تۆكۈپ نان يەڭلار دېگەننى، چۈنكى
ئىشلەپ چارچىغاندا يېگەن نان ھەسەلدىنمۇ تاتلىق بولىدۇ.
ئۆزۈڭلار سەزگەنسەلەر، سىلەر باغدا ئىشلەپ چارچىغاندىن
كېيىن مەن ئاچىقىپ بەرگەن قاتتىق - قۇرۇق ناننى ھە-
سەلگە مېلەپ يېگەندىنمۇ ئارتۇق ھۇزۇرلىنىپ يېدىڭلارغۇ.
ئەمدى ئۈچىنچى ۋەسىيەتنىڭمۇ شۇنداق باشقىچە مەنىسى
بار. راستىنى ئېيتقاندا، داداڭلار يامبۇ كۆمۈپ قويغان ئە-
مەس. سىلەر ئەنە شۇ يامبۇنى ئىزدەپ تاپىمىز دەپ، باغ-
دىكى بارلىق مېۋىلىك دەرەخلەرنىڭ تۈۋىنى بوشتىپ قوي-
دۇڭلار. شۇنىڭ بىلەن مېۋىلىك دەرەخلەر بۇ يىل باشقىچە
ئوخشاپ كەتتى. ئاتاڭلار دېگەن يامبۇ شۇ !

ھېكايە خۇمار پادشاھ

بۇرۇن بىر ھېكايە خۇمار پادشاھ ئۆتكەنكەن، كۈندە بىر يېڭى ھېكايە ئاڭلىمىسا، خۇمارى تۇتۇپ، كوڭغلى غەش بولىدىكەن، چىرايى ئېچىلمايدىكەن. بۇ يۇرتنىڭ خەلقىمۇ ھېكايە - چۆچەككە خۇشتار ئىكەن. شۇڭا، كۈندە بىرى نۆۋەتلىشىپ كېلىپ پادشاھقا يېڭى ھېكايە ئېيتىپ بېرىپ، ئۆز ئىجرىگە لايىق پادشاھتىن ئىنئام ئېلىپ قايىتىدىكەن.

كۈنلەر ئۆتۈپتۇ، ئايلار ئۆتۈپتۇ، يىللار ئۆتۈپتۇ. بۇ چاغدا، بۇ يۇرتتا پادشاھ ئاڭلىمىغان بىرەر مۇ يېڭى ھېكايە قالماپتۇ. شۇنىڭ بىلەن پادشاھنىڭ ھېكايە خۇمارى تۇتۇپ، چىرايى سارغىيىپ، ھالىدىن كېتىشكە باشلاپتۇ، ئاخر تاقەت قىلالماي ئاڭلاپ بولغان ھېكايە بولسىمۇ قايتا ئاڭلاپ، ھېكايىچىگە ئىجرىگە لايىق يەنە ئىنئام بېرىپتۇ. ھېكايىچىلەرنىڭ قايتا ئىنئام ئېلىۋاتقانلىقىنى كۆرگەن ئىچى تار، كۆرەلمەس، چىدىماس ئوڭ قول ۋەزىرىنىڭ ئىچى ئادا، ئولتۇرالماي قاپتۇ. ئۇ ئۇيان ئويلاپتۇ - بۇيان

ئويلاپتۇ، ئاخىر كۆڭلىگە بىر غەرەزنى پۈكۈپ، پادىشاھنىڭ خالىي قېلىشىنى كۈتۈپتۇ.

بىر كۈنى ھېكايىچىلەر ھېكايىسىنى ئېيتىۋاتقاندا، پادىشاھ ھېكايە ئاڭلاپ ئولتۇرۇپ مۈگدەپ قاپتۇ. بۇ چاغدا ۋەزىر ھېكايىچىلەرنى قول ئىشارىسى بىلەن قايتۇرۇۋېتىپ، پادىشاھنىڭ ئويغىنىشىنى كۈتۈپ ئولتۇرۇپتۇ. پادىشاھ:

— ھە، ئاخىرىسى قانداق بولدى؟ — دەپ ئويغىنىپ قارىسا، ئەتراپىدا ھېكايىچىلەر يوق. يالغۇز ۋەزىرنىڭ تۈر-غانلىقىنى كۆرۈپ:

— ھېكايىچىلەر قېنى؟ تازا قىزىق يېرىگە كەلگەندە ئۇخلاپ قاپتىمەنغۇ، چاقىرغىن، داۋامىنى ئېيتسۇن، — دەپ بۇيرۇپتۇ. ۋەزىر:

— پادىشاھىئالەم، سىلى بىلەن خالىي مەسلىھەتلىشىدىغان بىر ئىش چىقىپ، ئۇلارنى مەن كەتكۈزۈۋەتكەن، — دەپ قول قوشتۇرۇپ تۇرۇپتۇ. پادىشاھ ۋەزىرنىڭ سۆزىنى ئاڭلاپ، خۇشياقمىغان ھالدا:

— ھە، نېمە ئىشتى؟ — دەپتۇ. ۋەزىر:

— مېنىڭ ئويلىغىنىمۇ سىلنىڭ كۆڭۈللىرى ئۈچۈن. سىلى ئىلگىرى ئاڭلاپ بولغان ھېكايىلەرنى ئاڭلاپ زىيان تارتىۋاتىدىلا، — دەپتۇ. پادىشاھ:

— قانداق زىيان تارتىۋاتىمەن؟ — دەپتىكەن، ۋەزىر:
— بىرىنچىدىن، ئاڭلاپ بولغان نەرسىلەرنى قايتا ئاڭلاپ ئۆمۈرلىرىگە زىيان بولۇۋاتىدۇ، ئىككىنچىدىن،



خەزىنىلىرىگە زىيان بولۇۋاتىدۇ، — دەپتۇ قۇۋلۇق بىلەن.
پادىشاھ:

— ئۇنداق بولسا قانداق قىلماقچى بولۇۋاتىسەن؟ —
دەپ سورايتىكەن، ۋەزىر:

— مەن زىخمۇ كۆيمەيدىغان، كاۋاپمۇ كۆيمەيدىغان بىر
چارىنى ئويلاپ قويدۇم، ئەگەر سىلى قوشۇلسىلا، سىلىمۇ
كۈندە يېڭى ھېكايە ئاڭلايدىلا ھەم خەزىنىڭمۇ زىيان بول-
مايدۇ، — دەپ جاۋاب بېرىپتۇ. پادىشاھ بۇ جاۋابنى
ئاڭلاپ:

— قېنى، ئۇ قانداق چارە؟ سۆزلە، — دەپتۇ.

— بىز، — دەپتۇ ۋەزىر ئۆز كۆڭلىگە پۈككىنىنى ئاش-

كارىلاپ، — پۇقرالارغا، بۈگۈندىن باشلاپ ھەركىم يالغان
ھېكايە ئېيتىپ پادىشاھنى قايىل قىلالسا، ئۆزىنىڭ

ئېغىرلىقىدەك ئالتۇن ئىنئام قىلىمىز، ئەگەر قايىل قىلالمىسا، ھېچنېمە بەرمەيمىز، دەپ جاكارلايلى. بۇنىڭدا بىز گەپنى بىر قىلىۋېلىپ، نېمىلا دېسە: «راست» دەپ تۈرۈۋالىمىز - دە، ھېچكىم ئىنئامغا ئىگە بولالمايدۇ، سىلنىڭ تەلەپلىرىمۇ ھەل بولىدۇ.

پادىشاھ ۋەزىر - ۋۇزىرلىرىنى چاقىرىپ، ئوڭ قول ۋەزىرىنىڭ كۆرسەتمىسى بويىچە ھەممىسى گېپىنى بىر قىلىۋاپتۇ ھەم جارىنى ئالدىغا چاقىرىپ:

— پۈتۈن يۇرتتىكى يەتتە ياشتىن يەتمىش ياشقىچە بولغان پۇقرالارغا جاكارلاڭلار، كىمكى ھېكايە ئېيتىپ، مېنى: «يالغان» دېگۈزەلسە، مەن شۇ كىشىگە ئۆزىنىڭ ئېغىرلىقىدا ئالتۇن ئىنئام قىلىمەن، — دەپتۇ. جارىلار شۇ ۋاقىتنىڭ ئۆزىدىلا ناغرا - سۇناي چېلىپ: «ئەيىۋەندىن ئاس، ئىشتىڭلار ئامۇخاس، ئىشتىمدۇق دېمەڭلار...» دەپ پادىشاھنىڭ پەرمانىنى پۈتۈن يۇرتقا يەتكۈزۈپتۇ. پادىشاھ - نىڭ پەرمانى چىققان كۈنىلا، پادىشاھ ۋەدە قىلغان ئال - تۇنغا قىزىققان مەدداھلار، قىسسىچىلەر، گەپدانلار بىر - بىرلەپ پادىشاھنىڭ ھۇزۇرىغا كېلىپ، ئۆزلىرىمۇ ئاڭلىمىغان، ئويلىمىغان، كۆرمىگەن ئاجايىپ - غارايىپ ۋەقەلەرنى ھېكايە قىلىپ پادىشاھقا ئېيتىپ بېرىپتۇ، بۇنىڭ بىلەن پادىشاھنىڭ ھېكايە ئاڭلاش خۇمارى پەسكويغا چۈشۈپتۇ. لېكىن، پادىشاھ سۆز ئاچقۇچە ۋەزىر - ۋۇزىرلار ئالدىن كېلىشىۋالغىنى بويىچە، ھەربىر كىشى ئۆزىنىڭ يالغان

ھېكايىسىنى ئېيتىپ بولۇشىغا، بىرى ئورنىدىن تۇرۇپ:
— بىز سېنى يالغان ھېكايە ئېيتىدىغان ئوخشايدۇ دەپ-
سەك، ھەممىسى مېنىڭ چوڭ دادام قىلغان ئىشلارغۇ، —
دەپ يالغاننى راستقا چىقىرىپ ھېكايىچىنى قۇرۇق قول
يولغا سېلىشىدىكەن.

نۇرغۇن كۈنلەر يۇرتتىكى چوڭ - كىچىك كىشىلەر
يالغان ھېكايە ئېيتىش بىلەن، پادىشاھ ئۆزىنىڭ ھېكايە
خۇمارىنى پەسەيتىش بىلەن، ۋەزىر - ۋۇزىرالار يالغاننى
راستقا ئايلاندۇرۇش بىلەن ئۆتۈپتۇ. شۇنىڭ بىلەن ئۇ
يۇرتتا ھېچقانداق بىر يالغان نەرسە قالماي ھەممىسى راست
بولۇپ چىقىپتۇ. شۇنداق قىلىپ، پادىشاھ ۋەدە قىلغان
ئالتۇن ئۆز ئورنىدا تەۋرىمەي، پۇقرالارنىڭ پادىشاھتىن
ئېلىپ تۇرىدىغان ئىنئاملىرىمۇ ئۈزۈلۈپ قاپتۇ.

كۈنلەرنىڭ بىرىدە يالغان ھېكايە ئېيتىش سەكسەن
ياشتىن ھالقىغان بىر بوۋايغا كەپتۇ. ئۇ قاردەك ئاقارغان
ساقىلىنى سىلاپ، ھاسىسىنى توكۇلداقنىچە مۈكچىيىپ،
يالغان ھېكايە ئېيتىش ئۈچۈن پادىشاھنىڭ ئالدىغا كىرىپ-
تۇ ۋە ھېكايىسىنى باشلاپتۇ:

— مەن بۇنىڭدىن قىرىق يىل ئىلگىرى ئۆلۈپ كەتكە-
نىدىم، مانا ھازىر سىلەرنىڭ ئالدىڭلاردا، سىلەرگە ھېكايە
ئېيتىپ بېرىمەن دەپ ئولتۇرۇپتىمەن، — دەپ ھېكايىسى-
نى باشلاپ، جەھەننەمدە كۆرگەنلىرىنى ھېكايە قىلىپ بەر-
گەن بولسىمۇ، ئادەمنىڭ ئۆلۈپ قايتا تىرىلىشى ئەقىلغا

سغمايدىغان ئىش بولسىمۇ، ۋەزىرلەر بىر - بىرىگە قارد -
شىۋېلىپلا:

— راست ئېيتىسەن. بىز كىچىك ۋاقتىمىزدا ئاتا -
بوۋىمىز سېنىڭ نامىزىڭنى چۈشۈرگەن. سەن ئۇ دۇنياغا
ياش كەتكەچكە، بۇ دۇنيانىڭ ياخشىلىقىنى ئاز كۆردۈڭ.
ئەمدى سەن پادىشاھنىڭ ۋەدە قىلغان دۇنياسىغا قىزىقىپ،
بۇ دۇنيانىڭ پەيزىنى سۈرۈش ئۈچۈن قايتا تىرىلىدىڭ. سەن
شۇ ساقىلىڭ بىلەن ھەرگىز يالغان ئېيتمايسەن. سەن
ئېيتقان ئۇ ئىشلارنى بىزمۇ ئۇ دۇنياغا بارغاندا كۆرۈپ
كېلەرمىز، — دەپ بوۋاينى ئۆلۈپ قايتا تىرىلگەن قىلىپ
يولغا ساپتۇ.

بۇنىڭ نېمە ئىش ئىكەنلىكىگە ئەقلى يەتمىگەن بوۋاي
ئۆزىنىڭ ئاخىرقى ئۆمرىنى پادىشاھ ۋەدە قىلغان ئىنئامنى
ئېلىپ خاتىرجەم ئۆتكۈزمەكچى بولغان ئويىنىڭ بەربات
بولغانلىقىدىن غەزەپلىنىپ، قالغان ئۆمرىنى قانداق ئۆتكۈ -
زۈش توغرۇلۇق غەم - ئەندىشىگە چۆكۈپ، ئوردىدىن چىق -
قان پېتى بېشى قايغان، پۇتى تايغان تەرەپكە يول ئاپتۇ.
بوۋاي شۇ ماڭغىنىچە تاكى كەچ كىرىپ، تاڭ ئاتقۇچە مې -
ڭىپتۇ، تاڭ ئاتقاندا بىر يايلاققا چىقىپ قاپتۇ. ئۇ يەنە
بېشىنى ساڭگىلىتىپ يولىنى داۋاملاشتۇرۇپتۇ. بىر چاغدا
ئالدىدىن بىرى:

— ئەسسالامۇئەلەيكۇم، بوۋا، سەپىرىڭىز قايان؟ —
دەپ سالام بېرىپتۇ. بوۋاي بېشىنى كۆتۈرۈپ قارىغۇدەك بول -

سا، ئالدىدا ئون بەش - ئون ئالتە ياشلاردىكى بىر بالا قول قوشتۇرۇپ تۇرغۇدەك. بوۋاي بالىنىڭ سالىمىنى ئىلىك ئېلىپ:

— ئوغلۇم، سەپىرىمنىڭ قاين ئىكەنلىكىنى ئۆزۈممۇ بىلمەيمەن، — دەپتۇ مەيۈسلىنىپ. بوۋاينىڭ بىچارە قىيا- پىتىنى كۆرگەن بالىنىڭ بوۋايغا ئىچى ئاغرىپ:


— بۇ دەشت - باياۋاندا يۈرۈشىڭىزگە نېمە سەۋەب بولدى، بوۋاي؟ — دەپ كۈچلەپ سوراپتۇ. بوۋاي بالىنىڭ سوئالىغا ئېغىر بىر ئۆھ تارتىۋېتىپ:

— ئۆزۈڭ كىمسەن، بۇ يەردە نېمە قىلىپ يۈرسەن؟ — دەپ سوئال بىلەن جاۋاب بېرىپتۇ. بالا:

— مەن پادىشاھنىڭ مالچىسى، — دەپ جاۋاب بېرىپ- تۇ. بوۋاي بالىنىڭ جاۋابىنى ئاڭلاپ، بالىنى ئۆز ھاجىتىدىن چىقالمايدىكەن دەپ ئويلاپ:

— يولۇمنى توسما، ئۆز يولۇمغا كېتىۋېرەي، — دەپ ئالدىغا قاراپ مېڭىپتۇ. بالا بوۋاينىڭ بۇنداق نام - نىشانىسىز مېڭىپ، بىرەر خېيىمخەتەرگە يولۇقۇپ قېلىشىدىن ئەنسىد- رەپ، بوۋاينىڭ پېشىگە ئېسىلىپ:

— كۈنلار: «بىر چوڭنىڭ گېپىنى ئاڭلا، بىر كى- چىكىنىڭ» دەپتىكەن. نېمىلا بولسا باشلىرىغا كەلگەن دەردىنى ئېيتىپ باقسىلا، — دەپتۇ. بوۋاي بالىنىڭ ئورۇنلۇق سۆز- لەۋاتقانلىقىنى ئاڭلاپ يەنە تەرسالق قىلغۇسى كەلمەي، بۇ تەرەپكە يول ئېلىپ كېلىشىدىكى سەۋەبىنى سۆزلەپ بېرىپ-



تۇ ھەم ئەقىل تېپىپ، پادشاھنىڭ قول ئاستىدىكىلەر بىلەن تىل بىرىكتۈرۈۋېلىپ خەلقنى ئەخمەق قىلىپ ئويدى. ناۋاتقانلىقىنى ئېچىپ تاشلاپ، ئىنئامنى ئېلىپ، قالغان ئۆمرىنى خاتىرجەم ئۆتكۈزمەكچى بولغانلىقىنى ئېيتىپ: — بۇ سەپىرىم ئەقىل تېپىش ئۈچۈن، — دەپتۇ. بالا بوۋاينىڭ ئېيتقانلىرىنى ئاڭلاپ:

— ۋاي - ۋۇي، بوۋا، شۇنىڭغىمۇ غەم قىلىپ كەتكەن بارمۇ؟ ئۇ ئادەتتىكىلا بىر ئىشكەنغۇ، — دەپتۇ. بوۋاي با- لىنىڭ سۆزىگە بىر ئىشىنىپ - بىر ئىشەنمەي تۇرۇپ قاپتۇ. بۇ چاغدا بالا:

— بوۋا، ئەگەر باشقا زۆرۈر ئىشلىرى بولمىسا، بۈگۈن مېنىڭكىدە مېھمان بولسىلا، قالغان ئىشنى مەسلىھەت بىلەن بىر ئىش قىلارمىز، — دەپتۇ. بوۋاي يەنىلا خاتىر-

جەم بولالماي:

— ئوغلۇم، سەن مېنى ئەخمەق قىلمايۋاتىدىغانسەن؟ —
دەپتۇ.

— ياق، بوۋا، مەقسەتلىرى راستتىنلا شۇنداق بولىدۇ.
غان بولسا، مەن مۇرادلىرىغا يەتكۈزەي، — دەپتۇ بالا.
بوۋاي بالغا تېخىمۇ ئىشەنگۈسى كەلمەي:

— ئەگەر شۇ ئىش راستتىنلا سېنىڭ قولۇڭدىن
كەلسە، نېمە ئۈچۈن ھېكايە ئېيتىپ پادىشاھتىن ئىنئام
ئالماي، قوي بېقىپ جاپا چېكىپ يۈرسەن؟ — دەپ
سورايتۇ. بالا:

— بۇنىڭ سەۋەبى: بىرىنچىدىن، مەن قوي بېقىۋاتىدۇ.
مەن، مەن ئۇ يەرگە كەتسەم، قويلارغا قارايدىغان ئادەم
يوق. ئىككىنچىدىن، مەن ئارتۇقچە بايلىققا قىزىقمايمەن.
كونىلار: «ئارتۇقچە دۇنيا ئۆزۈڭگە دۈشمەن» دەپتىكەن، —
دەپ جاۋاب بېرىپتۇ. بوۋاي بالىنىڭ جاۋابىغا قايىل بوپتۇ
ھەم:

— قولۇڭدىن كەلسە، شۇ ئىنئامنى ئېلىپ يېتىم —
يېسىر، تۇل خوتۇنلارغا ئۈلەشتۈرۈپ بەرسەڭ بولمامدۇ؟ —
دەپتۇ.

بالا بوۋاينىڭ تەكلىپىگە قوشۇلۇپتۇ. بۇ چاغدا بوۋاي
يەنىلا خاتىرجەم بولالماي:

— ئوغلۇم، سەن زادى قانداق قىلماقچى؟ — دەپ
سورايتۇ. بالا ئۆز كۆڭلىگە پۈككەنلىرىنى بوۋايغا سۆزلەپ

بېرىپتۇ.

بوۋاي بىلەن بالا ئەتىسى سەھەردە قويلارنى ھەيدىگە.
نېچە پادىشاھ ئوردىسىغا قاراپ يول ئاپتۇ. ئوردا ئالدىغا
كەلگەندە ياساۋۇللار ئۇلارنى توسۇپ:

— سىلەر نېمە ئادەملەر؟ — دەپ سوراپتۇ. بوۋاي بى-
لەن بالا:

— بىز پادىشاھقا يالغان ھېكايە ئېيتىپ بەرگىلى
كەلگەن ئادەملەر، — دەپ، كېلىشتىكى مەقسىتىنى ئېي-
تىپتۇ. ياساۋۇللار قويلارنى قويۇپ كىرىشنى ئېيتىپتۇ.
بالا:

— بۇ پادىشاھنىڭ قولى. مەن يىلدا ئاران بىر ئانا —
بالا قويغا ئىشلەيمەن، ئەمما ئۇنىمۇ ئالالمايمەن. چۈنكى،
بىرەر قوي يىتىپ كەتسە ياكى بۆرە يەپ كەتسە ھەققىمنى
بەرمەيدۇ. پادىشاھ ئەنە شۇنداق رەھىمسىز. ئەمدى قويلارنى
بۇ يەرگە قويۇپ قويسام قويلار يوقاپ كەتسە، بىر ئۆمۈر
بىكارغا ئىشلىمەي. كىرىپ، مەن دېگەننى پادىشاھقا ئېيتىپ
بېقىڭلار، — دەپتۇ.

ياساۋۇل پادىشاھنىڭ ئالدىغا كىرىپ سالام قىلىپ
بولغاندىن كېيىن، قويچىنىڭ ئېيتقانلىرىنى يەتكۈزۈپتۇ.
پادىشاھ راست دەي دېسە، باشقىلارنىڭ ئالدىدا رەھىمسىز
ئاتىلىپ قېلىشنى نومۇس بىلىپ، ئويلىمىغان يەردىن
كەلگەن بۇ زەربىدىن تېڭىرقاپ، ئۆزىمۇ سەزمىگەن ھالدا:
— يالغان، — دەپ ۋارقىراپ ساپتۇ ھەم بالىنىڭ

قويلارنى ھەيدەپ كىرىشىگە رۇخسەت قىپتۇ. بۇنى كۆرگەن
ئىچى تار ئوڭ قول ۋەزىر:

— ئوردىغا قوي ھەيدەپ كىرسە قانداق بولغىنى؟ —
دەپتىكەن، پادىشاھ:

— ئۇ ماڭا تولىمۇ سادىق ئوخشايدۇ، ئەگەر شۇنداق
بولمىغان بولسا، قويلارنى جاڭگالدا تاشلاپ كەلگەن بولاتتى،
— دەپتۇ.

ياساۋۇل چىقىپ، بوۋاي بىلەن بالغا كىرىشكە ئىجا-
زەت بېرىلگەنلىكىنى يەتكۈزۈپتۇ. قويچى بالا ئۇنىڭدىن:

— پادىشاھ نېمە دېدى؟ — دەپ سوراپتۇ. ياساۋۇل:

— پادىشاھ «يالىغان» دەپ ۋارقىراپ كەتتى، — دەپ،
بولغان ئەھۋالنى ئەينەن ئېيتىپتۇ.

بالا قويلارنى ھەيدەپ پادىشاھنىڭ ئالدىغا كىرىپ تە-
زىم قىلغاندىن كېيىن، كېلىشتىكى مەقسىتىنى ئېيتىپ-
تۇ. پادىشاھ ئۇنىڭغا ئىجازەت بېرىپ:

— قېنى، ھېكايەڭنى باشلا، — دەپتۇ. بۇ چاغدا بالا:

— پادىشاھىئالەم، سىلگە گۇۋاھچىلار تەييار ئىكەن،
ئۇلار يالىغاننىمۇ راستقا ئايلاندۇرۇشىدۇ. شۇڭا، بىزگىمۇ
گۇۋاھچى بولۇش ئۈچۈن شەھەر پۇقرالىرىدىن يىغىپ بەر-
سىلە، — دەپتۇ. پادىشاھ پەرمان قىلىپ، ئوردىغا نۇرغۇن
پۇقرالارنى يىغدۇرۇپ ئەكەپتۇ. بالا يەنە:

— پادىشاھىم، ئارىلىقىمىز يىراق بولۇپ قالدى. گەپ-
نى ئېنىق ئاڭلىماي قالدىلا، شۇڭا يانلىرىدا ئولتۇرغانلار.

دىن ئىككىسى بىزنىڭ ئورنىمىزدا تۇرۇپ قويلارنى توسۇپ
تۇرسۇن، — دەپتۇ. پادىشاھ ماقۇل بولۇپ، يېنىدىكى ئادەم
مىدىن ئىككىنى قويلارنى توسۇپ تۇرۇشقا بۇيرۇپتۇ.
قويچى بىلەن بوۋاي پادىشاھنىڭ يېنىدىن ئورۇن ئاپ-
تۇ. ئۇلار كېلىشىۋالغىنى بويىچە بوۋاي ھېكايىسىنى
باشلاپتۇ:

«مەن ئەسلىي بىر زەردار باي ئىدىم، دۇنيالىقتا ئۈچ
ئوغۇل يۈزى كۆردۈم. ئۇلار ئەقىلغا كىرگۈچە يېمىگەننى
يېگۈزۈپ، كىيىمىگەننى كىيگۈزۈپ باقتىم. ئەقىلغا كىر-
گەندە، مەندىن كېيىن قالسا ئەل ئىچىدە خار بولۇپ قال-
مىسۇن دەپ، بىساتىمنىڭ تەڭ يېرىمىنى خەجلەپ ئۇلارنى
ئوقۇتتۇم. ئۇلار بىلىمدە كامالەتكە يەتتى. لېكىن، مەن
ئوغۇللىرىمنى ئۇنداق رەھىمسىز، ئىنساپسىز، قارا نىيەت
بولار، دەپ ئويلىمىغانىكەنمەن. ئۇلار ئوقۇشنى تاماملاپ، ماڭا
ھاجىتى چۈشمەيدىغانلىقىنى بىلىشتىمۇ، قانداق، بىر كۈنى
ئۇلار مېنىڭ ئالدىمغا كىرىپ:

— ئاتا، ئۆمۈرلىرى بىر يەرگە بېرىپ قالدى. كۆزلى-
رىنىڭ ئوچۇقىدا مال — مۈلۈكنى بىزگە تەڭ ئۆلەشتۈرۈپ
بېرىپ، بىزنىڭ كېيىنلىكىمىزدىن خاتىرجەم بولمامدىلا،
بىز سىلنى يەنە ئوخشاشلا كۈتىمىز، — دېدى. مەن
ئۇلارغا ئىشىنىپ دېگىننى قىلدىم. ئارىدىن ئۇزۇن ئۆتمەي
ئۇلار كەلمەس بولدى. مەن، ئۇلار بىتاب بولۇپ قالغان
بولسا، مېنى يوقلاپ كېلەلمەي قالغان ئوخشايدۇ، دەپ چوڭ

ئوغلۇمنىڭ ئۆيىگە بېرىپ ئۇنىڭ ئىشىكىنى قاقتىم. ئۇ
ئىشىكتىن بېشىنى چىقىرىپ:

— ماڭ كەت، دىۋانە، ساڭا بېرىدىغان كۆيۈك نېنىم
يوق، — دەپ ئىشىكنىڭ ئالدىدىن ھەيدىۋەتتى. مەن بۇ ئە-
لەمدىن يەرگە كىرەي دېسەم يەر قاتتىق، ئاسمانغا چىقاي
دېسەم ئاسمان يىراق كېلىپ، كىچىك ئوغلۇللىرىمنى ئىز-
دەپ باردىم. ئۇلار ئاكىسىدىنمۇ ئۆتەر ئىنساپسىز ئىكەن.
شۇنىڭدىن ئېتىبارەن مەن ئىگە - چاقىسىز قېلىپ،
سەرسان - سەرگەردان بولۇپ يۈرمىەن. خۇدا، مېنىڭ بې-
شىمغا سالغان كۈننى باشقا بەندىسىنىڭ بېشىغا سالمى-
سۇن» دەپ سۆزىنى توختىتىپتۇ. پادىشاھ:

— شۇ ئوغلۇللىرى ھازىرمۇ بارمۇ، نېمە ئىش قىلى-
دۇ؟ — دەپ سوراپتۇ.

— بار، ئۇلار پادىشاھنىڭ قول ئاستىدا ئىشلەيدۇ، —
دەپتۇ بوۋاي.

— كىملەر ئۇ؟ — دەپ سوراپتۇ پادىشاھ. بوۋاي ئورنىدىن
تۇرۇپ:

— چوڭ ئوغلۇم مانا بۇ ئوڭ قول ۋەزىر، قالغان
ئىككىسى ئەنە قويلارنى توسۇپ تۇرغانلار شۇ، — دەپتۇ.
بۇ ھېكايىنى ئاڭلاپ ئوڭ قول ۋەزىرنىڭ ئەرۋاھى ئۇچۇپ:
— بۇ ئۆلمىگەن قېرى يالغان ئېيتىپ، بوھتان
چاپلاۋاتىدۇ. مېنىڭ بۇنداق ئاتام يوق! — دەپ ئورنىدىن
چاچراپ تۇرۇپ كېتىپتۇ. قوي توسۇپ تۇرغانلارمۇ بوۋاي-


نىڭ يالغان ئېيتقانلىقىنى دەپ چالۋاقاپ كېتىپتۇ. بۇ
چاغدا بوۋاي:

— خوش، ۋەزىرئەزەم، يالغانغا قايىل بولدلىمۇ؟ ئاچ-
چىقلىرىنى بېسىۋالسلا، — دەپتۇ. ۋەزىرنىڭ تىلى تۇتۇ-
لۇپتۇ.

نۆۋەت قويچى بالغا كەپتۇ. ئۇ ھېكايىسىنى باشلاش-
تىن ئىلگىرى، پادىشاھتىن:

— پادىشاھىئالەم، ھەربىر يالغان ھېكايە ئۈچۈن قىلغان
ۋەدىلىرىنى ئادا قىلسلا، مەن ھېكايەمنى باشلاي، بولمىسا
بوۋامغا تەئەللۇق ئىنئامنى بەرسىلە، كېتىۋالايلى، — دەپ-
تۇ. پادىشاھ بالىنىڭ تەلىپىگە قوشۇلۇپتۇ. بالا ھېكايىسى-
نى باشلاپتۇ:

— مەن ئاتام بىلەن ئانامدىن ئۈچ ياش چېغىمدا



يېتىم قالغان، شۇ كۈندىن باشلاپ قوي بېقىشقا باشلىدىم.
ھازىر قىرىق بەش يىل بولدى، بۇ جەرياندا مەن ھەقسىز
ئىشلەپ كېلىۋاتىمەن، — دېيىشىگە، پادىشاھ:

— يالغان، سەن ئەمدى ئون بەش ياشقا كىرىپ، مەن-
دىن قىرىق بەش يىلنىڭ ھەققىنى ئالماقچى بولۇۋاتامسەن؟ !
مەن ساڭا ھەق بەرگەن، ئۇ ھەقلەر ئۆزۈڭنىڭ يوقاتقان
قويلىرىڭنىڭ ئورنىغا تۇتۇپ قېلىندى. سەن بۇنى يالغان
سۆزلەپ يوققا چىقارماقچى بولۇۋاتىسەن ! — دەپتۇ.
ئەتراپتىكىلەر پادىشاھنىڭ قىلمىشىنى راست دېيىشكە پى-
تىنالمى، ھەممىسى تەڭلا:


— يالغان، پادىشاھقا بوھتان چاپلاۋاتىدۇ، — دەپ
ۋارقىراپتۇ. شۇ چاغدا بالا:

— پادىشاھىئالەم، بوۋام بىلەن ئىككىمىزنىڭ ھېكا-
يىسىنىڭ يالغانلىقىنى ئۆزلىرىمۇ، ئەتراپتىكىلەرمۇ تەس-
تىقلىدى. ئەمدى بىزگە بېرىدىغان ئىنئامنى بېرىپ، بىزنى
يولغا سېلىۋەتسىلە، — دەپتۇ.

پادىشاھ ۋەدىسىگە ئاساسەن، بالا بىلەن بوۋايغا بېرىدۇ-
غان ئىنئامنى بېرىپتۇ. بالا بىلەن بوۋاي شۇ سورۇننىڭ
ئۆزىدە ئالتۇن - كۈمۈشنى خالايدىغان تارقىتىپ بېرىپتۇ.
بۇنى كۆرگەن پادىشاھ نېمە ئۈچۈن شۇنداق قىلغانلىقىنى
سورىغانىكەن، بالا:

— بۇ ئالتۇن - كۈمۈشلەر ئەسلىي ئۇلارنىڭ ھالال
نېسىۋىسى ئىدى. سىلى دىللىرىدىن پاكلىق، ساپلىقنى

يوقىتىپ، پۇقرالارنى ئالداشقا يۈزلەندىلە. بۇنىڭدىن كې-
يىن، ئۆز ئەقىللىرى بويىچە ئىش كۆرۈشلىرىنى ئۆتۈند-
مەن، — دەپ پادىشاھنىڭ سىرىنى ئېچىۋېتىپتۇ. بۇنىڭ
بىلەن پادىشاھ يامان غەرەز بىلەن ئەقىل كۆرسىتىپ ئىش-
نى بۇزغان ئوڭ قول ۋەزىرنىڭ ماھىيىتىنى چۈشىنىپ
يېتىپ، ئۇنى دارغا ئېسىپتۇ، قويچى بالىنى ئوڭ قول
ۋەزىرلىككە تەيىنلەپتۇ. شۇنىڭ بىلەن يۇرت يەنە ئەس-
لى ئىزىغا چۈشۈپ، ئەلمۇ خاتىرجەم بوپتۇ. پادىشاھمۇ
پاراكەندە بولماي ياخشى ھېكايىلەرنى ئاڭلاپ، خاتىرجەم
ياشاپ كېتىپتۇ. ئېيتىشلارغا قارىغاندا: «يالغاننى ئېيتىد-
ۋەرسە راستقا ئايلىنىدۇ» دېگەن گەپ شۇنىڭدىن قالغانىكەن.



قەلەندەرنىڭ پادىشاھ بولۇشى

بۇرۇنقى زاماندا بىر پادىشاھ بولغانىكەن، ئۇ تولىمۇ زالىم ئىكەن، خەلقتىن ئالدىكەنۇ، خەلققە ھېچ نەرسە بەرمەيدىكەن. پادىشاھ شۇنداق قىلىپ، بايلىق يىغىپ خەزىنىسىنى ئالتۇن - كۈمۈش، ياقۇت - مەرۋايىت بىلەن تولدۇرۇۋېتىپتۇ، خەلق ئاچ - زار، يېلىڭ - يۇپۇڭ يۈردى-ۋېرىپتۇ.

كۈنلەرنىڭ بىرىدە بۇ پادىشاھ تاجىنى كىيىپ، تەختكە چىقىپ ئولتۇرسا، بىر قەلەندەر ئوردا ئىچىگە كىرىپ كەپتۇ. پادىشاھ قەلەندەرگە سەدىقە بېرىپ ئوردىدىن چىقىد-رىۋەتمەكچى بولغانىكەن، قەلەندەر ئۇنىماي تۇرىۋېرىپتۇ. پادىشاھ ھەيران بولۇپ، قەلەندەردىن سوراپتۇ:

— ھەي قەلەندەر، يەنە نېمىگە تۇرىسەن؟

قەلەندەر ئۈنچىماپتۇ، پادىشاھ يەنە سوراپتۇ. قەلەندەر:

— مېنىڭ بىر ئارزۇيۇم بار ئىدى، بىراق بۇنى سىز-

گە دېيىشتىن قورقىمەن، — دەپتۇ. پادىشاھ قەلەندەرنىڭ

ئارزۇسىنىڭ نېمىلىكىنى ئوقۇشقا قىزىقىپ:

— قورقما، ئارزۇيۇڭنى دېگىن، — دەپتۇ. قەلەندەر يەنە:
 — ئۆز بېشىمدىن قورقمەن، — دەپتۇ. پادىشاھ قە-
 لەندەرنىڭ بىر قوشۇق قېنىدىن كېچىپتۇ. پادىشاھنىڭ ۋە-
 دىسىنى ئاڭلىغاندىن كېيىن، قەلەندەر شۇنداق دەپتۇ:
 — ھەرقانداق ئادەمنىڭ ئارزۇ - ئارمىنى بولغىنىدەك،
 مېنىڭمۇ ئارزۇيۇم بار ئىدى، ئۇ بولسىمۇ، پادىشاھ
 بولۇپ، يۇرت سوراپ بېقىش. سىزگە مالال كەلمىسە، شاھ-
 لىقىڭىزنى قىرىق كۈنلۈك مۆھلەت بىلەن ماڭا بەرسىڭىز.
 پادىشاھ ئويلىنىپ قاپتۇ، ئىچىدە، بۇ قەلەندەر نېمە
 قىلاركىن، بىر كۆرۈپ باقاي، دەپتۇ - دە، ۋەزىرلىرىنى
 يىغىپ، ئۇلارنىڭ ئالدىدا خەت - توختام قىلىپ مۆھرىنى
 بېسىپ، پادىشاھلىقنى قىرىق كۈنلۈك مۆھلەت بىلەن قە-
 لەندەرگە بېرىپتۇ. قەلەندەر شاھقا تەزىم قىلىپ، شاھلىق
 تاجىسىنى ئاپتۇ.



قەلەندەر شاھلىق تاجىسىنى كىيىپ، تەختكە چىققان كۈنلا، ئۆز تەۋەسىدىكىلەرگە: «قىرىق كۈنگىچە ئوچاققا ئوت قالمايسىلەر، بۇنىڭغا مۇخالىپ ئىش قىلساڭلار، گۈ. ناھىڭلاردىن ھەرگىز ئۆتمەيمەن. بارلىقىڭلار يىغىلىپ ئور. دىغا كېلىسىلەر» دەپ جاكارلاپتۇ. يېڭى شاھنىڭ ئەمرى يۇرت - يۇرتقا تارقىلىپتۇ. پۇقرالار پادىشاھنىڭ ئەمرىنى ۋاجىپ بىلىپ، ئوت قالماپتۇ، ھەممىسى يىغىلىپ سەپ - سەپ بولۇپ ئوردىغا كەپتۇ. پادىشاھلىق تاجىنى كىيگەن قەلەندەر نۇرغۇن مال سويۇپ، قازان ئېسىپ، ھەممە كە. شنى قىرىق كۈنگىچە تازا مېھمان قىپتۇ، خەزىنىنىڭ ئىشكىنى ئېچىپ، ئۇلارغا ئالتۇن - كۈمۈش، ياقۇت - مەرۋايىتلارنى تارقىتىپ بېرىپتۇ.

قىرىق كۈن توشقان كۈنى ھېلىقى زالىم پادىشاھ يې. غى شاھنىڭ ئالدىغا كىرىپ، توختامنى كۆرسىتىپ:

— قىرىق كۈن توشتى، ۋەدە بويىچە پادىشاھلىقىمنى قايتۇر، — دەپتۇ. يېڭى پادىشاھ:

— شاھلىقنى قايتۇرۇش - قايتۇرماسلىقنى پۇقرالار. دىن سورايلى، — دەپ كونا پادىشاھنى باشلاپ، ئوردا. ئەتراپىغا يىغىلغان كىشىلەرنىڭ ئالدىغا چىقىپ سورىغانى. كەن، كۆپچىلىك: «يېڭى پادىشاھىمىز ئادىل ئىكەن، پادى. شاھ بولۇۋەرسۇن!» دەپ چۇرقىرىشىپتۇ. كونا پادىشاھ قىيقاس - چۇقان ئىچىدە ئوردىدىن چىقىپ كېتىپتۇ. قەلەندەر يەنە پادىشاھ بولۇپ يۇرتنى ئادىل سورايتۇ.

پەملىك رەسسام

ئۆتكەن زاماندا بىر شەھەرنىڭ بىر پادىشاھى بار ئىدى. كەن. ئەمما ئۇ تولىمۇ ئىسكەتسىز ئىكەن. ئۇنىڭ سول پۇتى ئوڭ پۇتىدىن كالتە بولۇپ، يول يۈرسە ئاقساپ، دىڭ-گوسلاپ ماڭىدىكەن، سول كۆزى جىرتاق بولۇپ، قارىسا خۇددى بىرنەرسىنى پەملەۋاتقان ياكى ئۆلچەۋاتقان كىشىدەك ھەمىشە قىسىلىپ تۇرىدىكەن.

بىر كۈنى پادىشاھ ئۆزىنىڭ رەسىمىنى سىزدۈرۈپ ئاسماقچى بوپتۇ ۋە پەرمان چۈشۈرۈپ، ئۆز تەۋەسىدىكى داڭلىق، ئۇستا رەسساملارنى ئوردىغا ئەكىلىشكە پەرمان چۈشۈرۈپتۇ. كۆپ ئىزدىنىشلەر ئارقىلىق، پادىشاھنىڭ ياشاۋۇللىرى ئۈچ داڭلىق رەسسامنى تېپىپ ئوردىغا ئەكەپتۇ. پادىشاھ رەسساملارنى كۆرگەندىن كېيىن:

— مەن ئۆز رەسىمىمنى سىزدۈرۈپ ئاسماقچىمەن، شۇڭا سىلەرنى بۇ يەرگە چاقىرتىپ كەلدىم. شەرتىم شۇكى، ئالدىنغان يېرىمۇ، سالىدىغان يېرىمۇ يوق، ئەينەن، چىرايلىق بولسۇن. ئەگەر بۇ شەرتكە خىلاپلىق قىلساڭلار،

كاللاڭلارنى تېنىڭلاردىن جۇدا قىلىمەن ! ئەگەر قايسىڭلار -
نىڭ سىزغىنى ماڭا يارسا، چوڭ مۇكاپاتقا مۇيەسسەر بو -
لىسىلەر، — دەپتۇ.


رەسساملار ماقۇللۇق بىلدۈرۈپ، قەغەز، قەلەم، سىياھ،
كېتەرلىك نەرسىلەرنى تەييارلاشقا كىرىشىپتۇ. ئالدى بىلەن
بىر رەسسام پادىشاھنىڭ رەسمىنى پۈتتۈرۈپتۇ. رەسسام
پادىشاھنى سول پۈتىدىن ئوڭ پۈتى كالتە، سول كۆزىنى
جىرتاق قىلىپ ئەينەن سىزغانىكەن، پادىشاھ ئۆز رەسمى -
نى كۆرگەندىن كېيىن ئاچچىقلىنىپ چاچلىرى تىك تۇ -
رۇپتۇ، قۇلاقلىرى قىزىرىپ دىڭگىيىپتۇ، غەزەپتىن چاچراپ
ئورنىدىن تۇرۇپ كېتىپتۇ ۋە رەسسامغا قاراپ:

— سەن ئىپلاس مېنى ھاقارەتلەپسەن، مەن مۇشۇنداق
سەتمۇ؟ ! — دەپ رەسسامغا ھۈرىيىپتۇ. رەسسام قورققى -
نىدىن لام - جىم دېيەلمەي قاپتۇ.

— جاللات ! — دەپ ۋارقىراپتۇ پادىشاھ يانغا قاراپ.
— لەببەي، تەقسىر، قىلىچلىرىمىز قانسىرىغان ! —
دەپ، قوللىرىغا قىلىچ ۋە پالتا تۇتقان تۆت جاللات ھازىر
بوپتۇ. پادىشاھ جاللاتلارغا ھېلىقى رەسسامنىڭ كاللىسىنى
ئېلىشنى بۇيرۇپتۇ. شۇ يەردىلا جاللاتلار پادىشاھنىڭ ئەم -
رىنى بەجا كەلتۈرۈپتۇ.


بۇ ئەھۋالنى كۆرۈپ ئەس - ھوشىنى يوقاتقان ئىك -
كىنچى رەسسام ئۆز كۆڭلىدە، پادىشاھنى ئەينەن سىزسام،
مېنىمۇ ئۆلتۈرمىسۇن، چىرايلىقراق قىلىپ سىزسام، بەل -

كىم ئامان قالارمەن، دەپ ئويلاپتۇ - دە، پادىشاھنىڭ ئىككى پۇتىنى تەڭ ۋە كۆزلىرىنى راۋۇرۇس، چىرايلىق قىلىپ سىزىپتۇ ۋە رەسىمنى پادىشاھقا كۆرسىتىپتۇ. پادىشاھ رەسىمنى كۆرۈپ ئەرۋاھى قىرىق گەز ئۆرلەپتۇ - دە:
 — مەن ساڭا نېمە دېگەندىم، مۇناپىق، ئالدامچى! سەن مېنىڭ شەرتىمنى بۇزدۇڭ، سەنمۇ ئۆلۈمگە مەھكۇم! —
 دەپتۇ - دە، جاللاتلىرىغا بۇيرۇپتۇ. جاللاتلار ئۇنىڭ كالەمىسىنىمۇ دەرھال تېنىدىن جۇدا قىپتۇ.
 ئۈچىنچى رەسىم چۆچۈپ تېپىرلاپ قاپتۇ - دە، ئۆيلىنىشقا باشلاپتۇ. ئۇ، پادىشاھ ئەينەن سىزسىمۇ ئۆلتۈرسە، چىرايلىق قىلىپ سىزسىمۇ ئۆلتۈرسە، قانداق سىزىش



كېرەك؟ دەپ ئويلاپتۇ ۋە تەۋەككۈل دەرياسىغا ئۆزىنى تاشلاپ شۇنداق رەسىم سىزىپتۇكى، رەسىمدە، پادىشاھ ئوۋ قىلىشقا چىققاندا ئالدىغا بىر كېيىك ئۇچرىغان بولۇپ، پادىشاھ كېيىكنى ئېتىش ئۈچۈن قولىغا مىلتىقنى ئېلىپ، سول پۇتىنى بىر قورام تاشنىڭ ئۈستىگە قويۇپ، سول كۆزى قىسىلغان ھالدا، ئوڭ كۆزى بىلەن كېيىكنى قارىغا ئېلىپ ئېتىشقا ھازىرلانغان قىياپەتتە تۇرۇپتۇ. بۇنىڭ بىلەن پادىشاھنىڭ سول پۇتىنىڭ كالتىلىقى ۋە سول كۆزىنىڭ قىيىقلىقى مەلۇم بولماي، رەسىم ئىنتايىن تەبىئىي ھالدا گۈزەل چىقىپتۇ. بۇنى پادىشاھ كۆرۈپ ئاغزى قۇلىقىغا يېتىپتۇ ۋە:

— مانا بۇ ھەقىقەتەن جايىدا بوپتۇ، — دەپتۇ. پادىشاھ رەسىمغا نۇرغۇن ئىنئام بېرىپ يولغا ساپتۇ.



ئانار

بۇرۇنقى زاماندا بىر پادىشاھ ئۆتكەنكەن. بىر كۈنى پادىشاھ ئوۋغا چىقىپتۇ. كۈن ئىسسىق بولغانلىقتىن ئۇسساپ كېتىپ بىرەر ئادەم بار جايىنى ئىزدەپ ماڭغاندەكەن، يولى بىر باغقا توغرا كەپتۇ. پادىشاھ ئۇسسۇزلۇق تېپىشقا ئالدىراپ، باغ ئىگىسىنىڭ ئىشىكىگە كېلىپ ئاتەتەن چۈشمەي:

— ئۆيدە كىم بار؟ — دەپ ۋارقىراپتۇ.

— مەن بار، — دەپ بوۋاي ئىشىكنى ئېچىپ چىقىپتۇ، قارىسا، بىر ئاتلىق ھەيۋەتلىك ئادەم تۇرغۇدەك. بوۋاي سالام قىپتۇ. ئاتلىق سالامغا جاۋاب بېرىشنىڭ ئورنىغا:

— ئۇسسۇزلۇقنى قاندۇرغۇدەك نەرسەڭ بارمۇ؟ — دەپ سوراپتۇ. بوۋاي:

— بار، تەقسىر، — دەپ ئىككى تال ئانارنى ئاچىقىپ بېرىپتۇ. پادىشاھ ئانارنى يەپ بولغاندىن كېيىن، مەن بۇ يۇرتنىڭ پادىشاھى تۇرسام، بۇنداق تاتلىق ئانار مېنىڭ بىدغىمدا يوق، بىر گادايىنىڭ بېغىدا بولۇشى ماڭا نومۇس

ئەمەسمۇ؟ ! توختا، بۇ ئانارنى بېغىمغا كۆچۈرۈپ ئەكەتمە -
سەم ! دېگەن ئويغا كەپتۇ. ئاڭغىچە ئۇسسۇزلۇقى يەنە قوز -
غىلىپتۇ، يەنە ئانار تەلەپ قىپتۇ. بوۋاي ئىلگىرىكى ئانە -
رىدىن يەنە ئىككىنى ئاچىقىپ بەرگەنكەن، يېسە ئىككى -
لىسى ئاچىقىق، ئېغىزغا ئالغۇسىز بىرنەرسە بولۇپ
چىقىپتۇ. پادىشاھنىڭ ئاچىقىقى كېلىپ:
— نېمىشقا ھېلىقى ئاناردىن ئاچىقىمىدىڭ؟ — دېگە -
نكەن، بوۋاي:

— تەقسىر، ھازىر ئۆزلىرى يېگەن شۇ ئاناردىن ئا -
چىقتىم، — دەپ جاۋاب بېرىپتۇ.
— ئۇنداق بولسا، ھېلىقى ئانار نېمىشقا تاتلىق، بۇ
نېمە ئۈچۈن ئاچىقىق؟

— مېنىڭدە پەقەت بىر تۈپلا ئانار بار، ھەر ئىككى
قېتىم ئېلىپ كەلگىنىم شۇ ئاناردىن.
— يالغان ئېيتىمىساڭچۇ؟ — دەپتۇ پادىشاھ غەزىپىگە
چىدىيالمىي.

— ئۇنداق بولسا، ئەيىب مەندە ئەمەس، ئۆزلىرىدە،
ئۆزلىرىنىڭ نىيىتى بۇزۇلغان.
— سەن نەدىن بىلىسەن؟

— كىمنىڭ نىيىتى بۇزۇلسا، ھەرقانداق تاتلىق نېمە شۇ
كىشىگە ئاچىقىق تېتىيدۇ، — دەپ جاۋاب بېرىپتۇ بوۋاي.
پادىشاھ بوۋاينىڭ دانىشمەنلىكىگە ھەيران قېلىپ،
ئۆزىنىڭ نىيىتىنى ئۆزگەرتىشكە مەجبۇر بوپتۇ.

ئالتۇنچى بوۋاي

بۇرۇنقى زاماندا بىر پادىشاھ بار ئىكەن. ئۇ ناھايىتى رە-
ھىمىسز، زالىم پادىشاھ بولۇپ، كېچە - كۈندۈز ئەيش -
ئىشرەت بىلەن ئۆتىدىكەن. دۆلەت خارابلىشىپ، خەلق تۈر-
مۇشى كۈندىن - كۈنگە ئېغىرلىشىپتۇ ۋە بارا - بارا ئون
ئۆيدە بىر قازان قاينىيالمىغۇدەك دەرىجىگە يېتىپتۇ.
شۇنداق بولۇشىغا قارىماي، پادىشاھ ئەمەلدارلىرى سېلىق
دەپ خەلقنىڭ بېشىدىن كەتمەيدىكەن.

زۇلۇمغا چىدىمىغان شەھەر خەلقى بىر كۈنى يىغىلىپ
مەسلىھەت قىپتۇ. بەزىلەر:

— پادىشاھ ئەيش - ئىشرەت بىلەنلا بولۇپ، بىزنىڭ
ئەھۋالىمىزدىن خەۋەرسىز قالماقتا. شۇنىڭ ئۈچۈن، ئەھۋا-
لىمىزنى بايان قىلىپ، ئالۋان - ياساقنى يەڭگىللىتىش
ھەققىدە ئىلتىماس قىلايلى! — دەپتۇ. بۇ پىكىر كۆپچە-
لىككە يېقىپ، شۇنداق قىلماقچى بوپتۇ. شۇ چاغدا توپ
ئىچىدىن بىر دانا بوۋاي چىقىپ مۇنداق دەپتۇ:

— سىلەر پادىشاھ بىلمەستىن شۇنداق قىلىۋاتىدۇ،

دەۋاتىسىلەر، بۇ گېپىڭلار توغرا ئەمەس. پادشاھ بىلمەيدۇ ئەمەس، بىلىپ تۇرۇپ شۇنداق قىلىۋاتىدۇ. بىز ئىلتىماس قىلماي، بىر پەم بىلەن پادشاھنى قايقانغا چۈشۈرەيلى. مەن بىر چارە ئويلاپ تاپتىم.

— ئۇ قانداق چارە؟ — دەپتۇ كۆپچىلىك.

— ماڭا بىر ئاز ئالتۇن يىغىپ بېرىڭلار. شۇنىڭ بىلەن پادشاھنىڭ خەزىنىسىدىكى بارلىق ئالتۇننى سىلەرگە بۆلۈپ بېرىمەن.

— ئالتۇننى نېمە قىلسەن؟ — دەپتۇ كۆپچىلىك ئىشەنمەي.

— بۇ مېنىڭ ئۆز ئىشىم، سىلەر ماڭا ئالتۇننى ىد-غىپ بەرسەڭلارلا بولدى، قالغىنىنى ئۆزۈم توغرىلايمەن، — دەپتۇ بوۋاي.

كۆپچىلىك بوۋايغا ئىشىنىپ، مىڭ بىر جاپا بىلەن ئۈچ پۇت ئالتۇن يىغىپ بېرىپتۇ. بوۋاي ئالتۇننى ئالغاندىن كېيىن، پادشاھ ئوۋغا چىقىدىغان يول ئۈستىدە بىر قۇملۇق بار ئىكەن، شۇ قۇملۇققا بېرىپ، ئالتۇننىڭ ئازراقىنى قۇمغا چېچىۋېتىپ قۇمنى تاسقاپ ئولتۇرۇپتۇ. بىر چاغدا پادشاھ ئۆز لەشكەرلىرى بىلەن شەھەردىن چىقىپ كەپتۇ. پادشاھ بوۋاينىڭ يېنىغا كەلگەندە، ئۇنىڭ ئىشىغا ھەيران بولۇپ سوراپتۇ:

— بۇ يەردە نېمە قىلىۋاتىسەن؟

— ۋاي پادشاھىئالەم، «ھۈنەرۋەن ئۆلمەس، ھۈنەرسىز

كۆكەرمەس» دەپتىكەن، ھۈنەر قىلىۋاتىمەن، — دەپ جاۋاب بېرىپتۇ بوۋاي. پادىشاھ بۇ جاۋابنى ئاڭلىغاندىن كېيىن تېخىمۇ ھەيران بولۇپ:

— بۇ قۇملۇقتا قانداق ھۈنەر قىلىسەن؟ — دەپتۇ.
— مېنىڭ ھۈنرىم ناھايىتى ئېسىل ھۈنەر، — دەپ جاۋاب بېرىپتۇ بوۋاي، — مانا بۇ قۇملۇققا ھەر پەيشەنبە كۈنى ئالتۇن تېرىپ قويۇپ كېتىمەن، ھەر جۈمە كۈنى ھوسۇلنى يىغىۋالىمەن.

پادىشاھ بۇ گەپكە ئىشەنمەي:
— قېنى، ئالتۇننى قانداق يىغىشىڭنى ماڭا كۆرسەت-
كىن، — دەپتۇ.

بوۋاي ئالتۇن چېچىپ قويغان قۇم دۆۋىلىرىنى تاسقىد-
غانىكەن، راستتىنلا ساپىسېرىق ئالتۇنلار غەلۋىرگە چىقىپ
پادىشاھنىڭ كۆزلىرىنى ئالاق - جالاق قىلىۋېتىپتۇ. بوۋاي
پادىشاھنىڭ خۇشال بولۇۋاتقانلىقىنى كۆرۈپ:

— پادىشاھىئالەم، مېنىڭ ھۈنرىم شۇنداق ياخ-
شى ھۈنەر بولسىمۇ، ھازىر قولۇمدا دەسمايە يوق، —
دەپتۇ. پادىشاھ بوۋاينىڭ گېپىنى ئاڭلاپ، تەييار ئولجىغا
ئىگە بولدۇمغۇ، دەپ ئويلاپ:


— ئۇنداق بولسا، ساڭا ئۇرۇقلۇق ئالتۇننى مەن بې-
رەي، ئىككىمىز ئورتاق بولايلى، — دەپتۇ. بوۋاي پادىشاھ-
نىڭ تەكلىپىنى خۇشاللىق بىلەن قوبۇل قىپتۇ. شۇنىڭ
بىلەن پادىشاھ خوشلىشىپ كېتىپ قاپتۇ. ئەتىسى بوۋاي

پادشاھتىن بىر پۇت ئالتۇن ئېلىپ، كېلەر جۈمە كۈنى
ئىككى پۇت قىلىپ ئايرىپ بېرىپتۇ. بۇنىڭدىن پادشاھ
بەك مەمنۇن بولغان بولسىمۇ، لېكىن يەنە گۇماندا بولۇپ،
يەنە بىر كۆرۈپ بېقىش نىيىتىدە ئىككى پۇت ئالتۇن بې-
رىپتۇ. ئىككى پۇت ئالتۇن تۆت پۇت بولۇپ قايتىپ كەپ-
تۇ. شۇنىڭ بىلەن پادشاھ بۇنىڭغا راستتىنلا ئىشىنىپ،
خەزىنىدىكى ئالتۇننىڭ ھەممىسىنى بېرىپتۇ. بوۋاي بۇ
ئالتۇنلارنى ئالغاندىن كېيىن ھەممىسىنى خەلققە بۆلۈپ
بېرىۋېتىپ، ئۆزى ناھايىتى خاپا ھالدا پادشاھنىڭ ئالدىغا
كەپتۇ. بۇنى كۆرگەن پادشاھ بوۋايدىن نېمە بولغانلىقىنى
سورايتۇ. بوۋاي يىغلامسىراپ:

— پادشاھىئالەم، تېرىغان ئالتۇننىڭ ھەممىسى قۇ-
رۇپ كەتتى، — دەپتۇ. پادشاھ دەرغەزەپ بولۇپ، تەختىدىن
يېرىم گەز ئىرغىپ كېتىپتۇ ۋە:
— مەن بۇنداق قۇرۇق گەپكە ئىشەنمەيمەن، قۇمدىمۇ
ئالتۇن قۇرۇپ كېتەمدۇ؟ — دەپتۇ. بوۋاي پادشاھنىڭ



غەزىپىگە پىسەنت قىلماستىن:
 — پادىشاھىئالەم، قۇمدا ئالتۇن ئۈنگەنگە ئىشىنىلايۇ،
 قۇرۇپ كەتكەنگە ئىشەنمەملا؟ بۇمۇ خۇدانىڭ بۇيرۇقى.
 زىرائەت دېگەنمۇ ھەمىشە بىر خىل بولۇۋەرمەيدىغۇ؟ بۇنىڭ-
 دىن كېيىن ھوسۇلىمىز مول بولۇپ قالار، — دەپتۇ.
 پادىشاھ نېمە دېيىشنى بىلەلمەي ئولتۇرۇپ قاپتۇ.
 شۇنداق قىلىپ، بوۋاي پادىشاھنى ناھايىتى ئۈستىلىق
 بىلەن قاپقانغا چۈشۈرگەنىكەن.



چېن تاز

بۇرۇندىن بۇرۇن، ساقلى ئۇزۇن، ئۆمرىدە ئوغۇل كۆرمىگەن بىر پادىشاھ ئۆتكەنكەن. بۇ پادىشاھنىڭ ئاي دېسە ئاي ئەمەس، كۈن دېسە كۈن ئەمەس، سۈمبۇل چاچ-لىق، قارا قاشلىق، قىلىقى تاتلىق بىرلا قىزى بار ئىكەن. پادىشاھ: «كىمكى مېنىڭ گېپىمگە گەپ، سوئالىمغا جاۋاب تېپىپ بېرەلسە، قىزىمنى بېرىمەن، بولمىسا، كاللىسىنى ئالمەن» دەپتۇ.

شەھەر - شەھەرلەردىن، يىراق يەرلەردىن نى - نى پادىشاھلارنىڭ شاھزادىلىرى، چېچەنلەرنىڭ چېچەنلىرى كېلىپ پادىشاھنىڭ سوئالىغا جاۋاب تېپىپ بېرەلمەي ئا- لەمدىن ئادا، جېنىدىن جۇدا بولۇپ كېتىپتۇ. خالايقنىڭ ھەممىسى: «بۇ بىر بالا بولدى» دەپتۇ.

بۇ شەھەردە بىر ناۋاي بار ئىكەن، ئۇنىڭ ئۈچ ئوغلى بار ئىكەن. بالىلىرىنىڭ ئىككىسى ساق، بىرى تاز ئىكەن. ساق ئوغۇللىرى بېرىپ پادىشاھقا گەپ تېپىپ بېرەلمەي

ئۆلۈپ كېتىپتۇ. بوۋاي بۇ ئىككى ئوغلىدىن ئايرىلىپ ھەر كۈنى ھەسرەت چېكىپتۇ. تاز بۇ ئەھۋالغا قاراپ كۈلۈپ كېتىپتۇ. ناۋاي تاز ئوغلىغا غەزىپى كېلىپ كايىپتۇ. تاز يەنە كۈلۈپ:

— ئاچچىقلانماڭ، دادا، مەن پادىشاھنىڭ گېپىگە گەپ، سوئالغا جاۋاب تېپىپ، قىزنى سىزگە كېلىن قىلىپ بېرىمەن، — دەپتۇ — دە، دادىسىنىڭ ئۈنىمىغىنىغا ئۈنماي پادىشاھنىڭ ئالدىغا بېرىپتۇ. پادىشاھ:

— ھە تاز، سەن نېمىگە كەلدىڭ؟ — دەپتىكەن، تاز: — پادىشاھىم، ئالدىلىرىغا مەنمۇ كېلىپ قالدىم. دەر-يانىڭ ئۇ قېتىغا تېرىق تېرىپ، بۇ قېتىمدا تۇرۇپ ئو-رۇۋالدىم، — دەپ نەزم بىلەن جاۋاب بېرىپتۇ. پادىشاھ:

دەريانىڭ كىچىكتۇ، تاز؟
بولمىسا سەن بىر ماز.

دەپتۇ. تاز:

دەريا چوڭ دەريا ئىدى،
ھېچ دەريا يېتەلمەيتتى.
ئاق غاز بىلەن قارا غاز
ئۈچ قونۇپ ئۆتەلمەيتتى.

دەپتۇ. پادشاھ:

غازلىرىڭ كىچىكتۇ، تاز؟
يا ئورۇق، ۋىجىكتۇ، تاز؟

دەپتۇ. تاز:

غاز بولغاندا غاز ئىدى،
مىڭ غاز ئۇنداق بولمايتتى.
ئاق ئۆي بىلەن قارا ئۆينى
قانتىغا ئىلمايتتى.

دەپتۇ. پادشاھ:

ئۆيۈڭ كىچىك كاتەكتۇ؟
يا بولمىسا چىپلەكتۇ؟

دەپتۇ. تاز:

ئۆي بولغاندا ئۆي ئىدى،
ھېچ ئۆي ئاڭا يەتمەيتتى.
پەگاھدا ئېشەك ھاڭرىسا،
ئۇنى تۆرىگە يەتمەيتتى.

دەپتۇ. پادشاھ:

ئېشىكىڭ ئورۇقتۇ، تاز؟
يا كىچىك، قورۇقتۇ، تاز؟

دەپتۇ. تاز:

ئېشىكىم ئېشەك ئىدى،
خويما چوڭ ئېشەك ئىدى.
گەر سويسىڭىز، تېرىسى
مىڭ قۇلغا تۆشەك ئىدى.

مىڭ قۇلغا كۆرپە چىقىپ،
قىشتىن ساق چىقىراتتى.
ئاشقىنى قىزىڭىزغا
ئويماقچە بوپ قالاتتى.

دەپتۇ. پادىشاھ ھېچ نەرسە دېيەلمەي، ئاغزى گەپكە كەل-
مەي: «قىزىم بىلەن سۆزلەشكىن» دەپتۇ. تاز سۆزلەشكىلى
قىزنىڭ قېشىغا كىرىپتۇ. تازنىڭ كىرىشى بىلەنلا، قىز:

قىزلار، قىزلار، بۇنى كۆر،
بېشى پاخشەك تازنى كۆر.
قېتىق بېرىپ بۇ تازغا،
ئۆيدىن ئۆيگە قوغلاپ سۈر.

دەپتۇ. تاز:

قېتىق بەرسەڭ ئىچەرمەن،
ساڭا قېتىلىپ كېتەرمەن.

دەپتۇ. قىز:

قىزلار، قىزلار بۇنى كۆر،
بېشى پاخشەك تازنى كۆر.
قىمىز بېرىپ بۇ تازغا،
قىردىن قىرغا قوغلاپ سۈر.

دەپتۇ. تاز:

قىمىز بەرسەڭ ئىچەرمەن،
قىردىن ئېشىپ يېتەرمەن.

دەپتۇ.

— توختاڭلار، بۇ تاز خېلى گەپكە ئۈستىدەك قىلىدۇ،
بۇنىڭغا ئەمدى سوئال قويۇپ باقاي، — دەپ قىز سوئال
تاشلاپتۇ:

يىراق يەردە ئوت كۆيەر،
ئېيتىپ بەر، تاز، بۇ قەيەر؟

تاز:

يىراق يەردە ئوت كۆيگەن،
بۆرە كۆزى چەكچەيگەن.

دەپتۇ. قىز:

سۇدا قوزىلار مەرەر،
ئېيتىپ باق، بۇ نېمىلەر؟

دەپتۇ. تاز:

قوزا دېگەن پاقىلار،
پاقا سۇدا كوركىرار.



دەپتۇ. قىز:

كۆك ئاسماندا جىق يۇلتۇز،
ھەممىسىدە ئوخشاش رەڭ.
ئەمما، ئۇلار چوڭ - كىچىك،
پەقەت ئىككىسىلا تەڭ.
ئېيتىپ باق، تاز، بۇ نېمە؟

دەپتۇ. تاز:

كۆك ئاسماندا كۆپ يۇلتۇز
ئادەم زات ئەمەسمۇ؟
پەقەت ئىككىسى تەڭ يۇلتۇز
بىز ئىككىمىز ئەمەسمۇ؟

دەپتۇ. شۇنىڭ بىلەن قىزمۇ تازنىڭ گەپدانلىقىغا قول قو -
يۇپ تېگىشكە رازى بوپتۇ. لېكىن، پادىشاھ قىزنى تازغا
بەرمەسلىكىنىڭ كويىغا چۈشۈپ:

— ئەتە مەن ئورنۇمدىن قوپقۇچە بىر جۈپ يولۋاس،
بىر جۈپ ئېيىق، بىر جۈپ بۆرە، بىر جۈپ تۈلكە تۇتۇپ
كېلىپ، ئوردامدا ئوينىتىپ تۇرسەن، ئاندىن كېيىن قىز -
رىق كېچە - كۈندۈز توي قىلىپ قىزىمنى ساڭا بېرىد -
مەن، — دەپتۇ. تاز: «ماقۇل» دەپتۇ ۋە ئۆيىگىمۇ بارماي

تاغقا كېتىپتۇ. تاغدىن ئۇ چۈپ - چۈپ يولۋاس، ئېيىق،
تۈلكە، بۆرىلەرنى ھەيدەپ كېلىپ ئوردىنى تولدۇرۇۋېتىپتۇ.
پادشاھ بۇنى كۆرۈپ قورقۇپ كېتىپ:

— جېنىم كۈيۈغلۇم، بۇ نېمىلەرنى ئۆز جايغا ياز-
دۇرۇۋەتكىن، — دەپ يالۋۇرۇپتۇ. تاز جانىۋارلارنى بىر
بۇيرۇق بىلەن ياندۇرۇۋېتىپ، پادشاھنىڭ قېشىغا كىرسە:
— ئون كۈندىن كېيىن كەلگىن، شۇ چاغدا توي
قىلايلى، — دەپتۇ.

تاز دېگەن قەرەلدە كەلسە، پادشاھ خەزىنىسىدىكى
دۇنيادىن، مال - مۈلكىدىن ھېچ نەرسە قويماي ئېلىپ،
شەھەرنى تاشلاپ قېچىپ كېتىپتۇ. تاز: «خەپ» دەپ ئات
ئېغىلىغا كىرسە، پادشاھنىڭ بىر قوتۇر ئۆلەرمەن ئېتى
تۇرغۇدەك. تاز قوتۇر ئاتنى يېتىلەپ ئۆيىگە ئاپىرىپ، ھەر
كۈنى كۆمەچ نان بېرىپ راسا بېقىپتۇ. ئات سەمىرىپ ئالا-
مەت بىر دۈلدۈل بوپتۇ. تاز دۈلدۈل ئاتنى مىنىپ پاد-
شاھنى قوغلاپ مېڭىپتۇ. پادشاھ: «كەينىمىزدىن كەلگەن
ھەرقانداق ئادەمنى ئۇرۇپ ئۆلتۈرگىن» دەپ بىر پالۋىنىنى
كالا باقتۇرۇپ بىر يەرگە، يەنە بىر پالۋىنىنى يىلقا باقتۇ-
رۇپ بىر يەرگە تاشلاپ كەتكەنىكەن.

تاز بىر يەرگە كېلىپ قارىسا، يوغان سېرىق ئۆي مە-
نىۋالغان بىر پالۋان كالا بېقىپ يۈرگۈدەك. تاز پالۋاننىڭ
قېشىغا بېرىپ سۆز سوراي دېگۈچە، ئۇ تازنىڭ گەدىنىگە
كېلىشتۈرۈپ بىرنى قويۇپتۇ، ئەمما تاز گەدىنىنى تاتىلاپ

قويۇپ: «ئاچچىقلانما، بۇرادەر» دەپ قويۇپ كېتىۋېرىپتۇ.
ھېلىقى كالا بېقىۋاتقان پالۋان: «ئەجەبا» دەپ ھەيران قې-
لىپ، بىر يوغان قورام تاشقا مۇشتۇمى بىلەن بىرنى ئۇر-
سا، تاش قۇم بولۇپ كېتىپتۇ، شۇنىڭدىن كېيىن بېرىپ
تازنى ئۇراي دېيىشىگە، تاز: «پۇۋ» دەپتىكەن، پالۋان يىقىد-
لىپ چۈشۈپتۇ. تاز دۈلدۈلنى يۈگۈرتكىنىچە يىلقىچى
باتۇرنىڭ قېشىغا كېلىپ:

مېنىڭ ئاتام بار ئىدى،
مىڭ تۆگىسى نار ئىدى.
مىڭ نار تۆگە ئىچىدە،
قارا بۇغرام يوقالدى.
ئۇ بۇغرامنى ئەگشىپ،
سېرىق ھىنگان يوقالدى.
ئۇ ھىنگاننى ئەگشىپ،
نار تايلىقىم يوقالدى.
كۆرگەن بولساڭ، يىلقىچى،
ئېيتقىن، بېرەي سۆيۈنچە.

دەپتۇ. يىلقىچى باتۇر:

ئېتىڭ ئورۇق، ھېرىپتۇ،
تونۇڭ يىرتىق، توزۇپتۇ.

بۇغراڭ، ھىنگان، تايلىقنىڭ
بۇ يەردە نېم قىلىپتۇ؟
خويمۇ كەپسەن ئۆلگۈرۈپ،
قېنىڭنى ماڭا بۇيرۇپتۇ.

دەپتۇ. تازنىڭ بۇ گەپكە غەزىپى كېلىپ، سەككىز تىللىق
تاسما قامچىسى بىلەن يىلقىچى باتۇرنىڭ كاللىسىغا ئەپلەپ
تۈرۈپ بىرنى قويۇپتىكەن، يىلقىچى باتۇر جەھەننەمگە سە-
پەر قىپتۇ. ئاندىن كېيىن تاز دۆلدۈلنى ئوتلىتىۋېلىپ،
ئۆزىمۇ بىر ئاز دەم ئېلىۋېلىپ، يەنە مېڭىپتۇ. بىر جايغا
كېلىپ قۇل قويچىغا ئۇچراپتۇ، قويچىغا قاراپ:

مېنىڭ ئاتام بار ئىدى،
مىڭ تۆگىسى نار ئىدى.
مىڭ نار تۆگە ئىچىدە،
قارا بۇغرام يوقالدى.
ئۇ بۇغرامنى ئەگشىپ،
سېرىق ھىنگان يوقالدى.
ئۇ ھىنگاننى ئەگشىپ،
نار تايلىقىم يوقالدى.
كۆرگەن بولساڭ، قۇل قويچى،
ئېيتقىن، بېرەي سۆيۈنچە.

دەپتۇ. قۇل قويچى:

قارا بۇغرام دېگۈچە،
قېيناتام دېمەمسەن.
سېرىق ھىنگان دېگۈچە،
قېينانام دېمەمسەن.
نار تايلىقىم دېگۈچە،
مەشۇق - جانان دېمەمسەن؟

دەپتۇ. تاز دۈلدۈل ئېتىدىن سەكرەپ چۈشۈپ، قۇل قويچى-
نى قۇچاقلاپ سۆيۈپ كېتىپتۇ. ئىككىسى ئايرىلماس دوست
بويىتۇ.

قۇل قويچى تازغا پادشاھنىڭ نەگە بارغانلىقىنى، قە-
يەردە تۇرىدىغانلىقىنى، بىر پادشاھنىڭ بالىسىغا قىزىنى
بەرمەكچى بولۇپ توي باشلىغىنىغا ئوتتۇز توققۇز كۈن
بولغانلىقىنى سۆزلەپ بېرىپتۇ. تاز قۇل قويچىنىڭ مەس-
لىھەتى بىلەن، موزاي باقىدىغان پادىچى تازنىڭ كىيىمىنى
كېيىپ، پادىچى تازغا ئۆزىنىڭ كىيىمىنى كىيگۈزۈپ،
دۈلدۈل ئېتىنى قويۇۋېتىپ، موزايلىرىنى ھەيدەپ پادىچى قە-
ياپەتتە پادشاھ تۇرغان مەھەللىگە كىرىپتۇ، ئاندىن پاد-
شاھنىڭ ئېغىلىغا موزايلىرىنى ھەيدەپ كىرىپتۇ. پادشاھنىڭ
قىزى بۇ يەرگە كەلگەندىن كېيىن، ئىنەكلەرنى ئۆزى سا-
غىدىكەن. موزايلىرى كەلگەندىن كېيىن، قىز ئىنەك ساغقىلى

ئېغىلغا چىقىپتۇ. قىز ئىنەك ساغقىلى تۇرغاندا، بۇرۇنقى
پادىچى تاز قىزنىڭ قولىنى يالاپ تۇرىدىكەن. بۇنى ئاڭ-
لىۋالغان چېچەن تاز بىر موزاينىڭ تىلىنى كېسىۋېلىپ،
قىزغا كۆرسەتمەستىن موزاينىڭ تىلىنى قىزنىڭ قولىغا
سۈركەپتۇ. بۇ چاغدا قىز:

— ھوي تاز، بۈگۈن تىلىڭ نېمانچە يىرىك؟ — دەپ-
تۇ. تاز:

يىرىك ئەمەس، ئاپئاق قىز،
دىلىڭىز يىرىك بولغاندۇ؟
قوللىرىڭىزنى كۆپ يالاپ،
تىلىم يېرىلىپ قالغاندۇ؟

دەپتۇ. قىز چېچەن تازنىڭ بۇ قوشقىغا ئانچە ئېتىبار
بەرمەي:

— جاۋىلداق تاز، يالاۋەرگىن، — دەپ ۋارقىراپتۇ.
چېچەن تاز تىلى بىلەن قىزنىڭ قولىنى ئەپچىللىك
بىلەن تۆت - بەش قېتىم يالاپتۇ. بۇ چاغدا قىز خۇشال
بولۇپ:

ئەمدى تىلىڭ يۇمشاققۇ،
يۈرىكىمگە خۇشياقتى.
شۇنداق بولسا ئوبدانغۇ،
زادى بۇنداق بولمايتتى؟

دەپتۇ. تاز: ئىككىنچى رەتتە ئىكەن. ئىككىنچى رەتتە
يۇمشىغاندۇ دىلىڭىز، ھەممە ئىشنى ئىككىنچى رەتتە
مەندەك غېرىب بىر تازغا. ئىككىنچى رەتتە
ھېلىقى تەڭ جۈپ يۇلتۇز ئىكەن. ئىككىنچى رەتتە
كېپىقالغاندۇ يادىڭىزغا. ئىككىنچى رەتتە

دەپتۇ. قىزنىڭ قولى ئىنەكنىڭ ئەمچىكىگە بارماي توختاپ
قايتۇ. «ئۇھ ! ...» دەپ تازغا قارىسا، كۈندە موزاي تۇتۇپ
بېرىدىغان تاز ئەمەس ئىكەن. ھەيران قېلىپ، تازنىڭ
ئۈستۈشىغا قاراپ:

سۆز، چىرايىڭ ئوخشىماسلىق
موزاي تۇتقۇچى تازغا.




كۈرەك جۇۋا، ياغاق بۆك،
ئاشۇ تازنىڭ ئوخشايدۇ،
نېمە بەردىڭ ئۇ تازغا؟

دەپ، تىكىلىپ قاراپ، چېچەن تازنى تونۇۋاپتۇ.
ئىككىسى مۇڭدېشىپ تەڭلا خۇشال بولۇشۇپتۇ... خېلى
ۋاقىت ئۆتۈپ كېتىپتۇ، ئىنەكلەر سېغىلماي قاپتۇ. بۇ
چاغدا قىزنىڭ ئانىسى، ۋاي، ئەجەب كېچىكپ قالدغۇ،
قىزىم، نېمە بولغاندۇ؟ دەپ چىقسا، قىز تازغا يېقىن ئول-
تۇرۇپ پاراڭلىشىۋاتقۇدەك. ئانىسى بۇلارنى كۆرمەسكە سې-
لىپ ئۆيگە كىرىپ پادىشاھقا دەپتۇ. پادىشاھنىڭ بېشىغا
غەم چۈشۈپتۇ. ئاخىر بۇ چېچەن تازنى ئۆلتۈرمەكچى بو-
لۇپ، زىياپەت قىپتۇ. پادىشاھ تازنىڭ ئالدىغا قويۇلغان
تاۋاقتىكى ئاشقا زەھەر سېلىپ قويۇپتۇ. دادىسىنىڭ بۇ
ئىشنى سېزىپ قالغان قىز باشقىلارغا سەزدۈرمەيلا تازنىڭ
ئالدىدىكى تاۋاقنى ئۆزىنىڭ ئالدىغا تارتىپ، ئۆزىنىڭ ئال-
دىدىكى تاۋاقنى تازنىڭ ئالدىغا قويۇپ قويۇپتۇ. تاز ئاشنى
راسا يەپتۇ. پادىشاھ: «تاز ئەنە ئۆلىدۇ، مانا ئۆلىدۇ» دەپ
كۈتۈپتۇ. بۇ چاغدا قىز يالغاندىن ئاش يېگەن بولۇپ:
— نېمانچە زەھەر ئاش بۇ؟ — دەپتۇ.

پادىشاھ بىلەن خوتۇنى: «ۋاي ئاللا، تاۋاقلار خاتا قويۇ-
لۇپ قاپتۇ. تاز خاتىرجەم يەۋاتىمىدۇ!» دەپ بىر - بىرىگە
قارشىپتۇ. قىز ئاچچىقى كېلىپ، ئۆزىنىڭ تاۋىقىدىكى

ئاشتىن توخۇغا ئۈچ - تۆت تال بېرىپتىكەن، توخۇ شۇ زامات ئۆلۈپتۇ.

قىز ئەنە شۇنداق قىلىپ ئاتا - ئانىسىنىڭ سىرىنى پاش قىلىۋېتىپتۇ. پادىشاھ ئەلنىڭ ئالدىدا رەسۋاسى چىقىپ، گەپ قىلالماي قاپتۇ، بولۇۋاتقان توپىنى بۇزۇپ، قىزنى چىچەن تازغا بېرىپتۇ. چوڭ توي - تاماشا بولۇپتۇ.



ئەقىللىق قىز

ئۆتكەن زامانلارنىڭ بىرىدە ئادىل پادىشاھ دەيدىغان بىر پادىشاھ ئۆتكەنكەن. ئۇنىڭ قىرىق بىر ۋەزىرى بار ئىكەن. پادىشاھ قىرىق بىرىنچى ۋەزىرىنى ناھايىتى ياخشى كۆرىدىكەن، بارلىق مەسلىھەت ۋە يوشۇرۇن ئىشلىرىنى شۇ ۋەزىرنىڭ كېڭىشىدىن ئۆتكۈزۈپ قىلىدىكەن. بۇ ۋەزىرنىڭ ئېتى قاسىم ئىكەن.

كۈنلەرنىڭ بىرىدە، پادىشاھ:

— قاسىم، مەن سەندىن ئۈچ نەرسىنى سورايمەن. ئەگەر توغرا جاۋاب بەرسەڭ، ئوڭ قول ۋەزىرلىككە تەيىنلەيمەن. ئەگەر جاۋاب بېرەلمىسەڭ، دارغا ئاسمەن، — دەپتۇ.

— خوپ، شاھىم، — دەپ تەزىم قىلىپ تۇرۇپتۇ ۋەزىر.

— دۇنيادا نېمە قاتتىق؟ — دەپ سوراپتۇ پادىشاھ.

— پولات قاتتىق، — دەپ جاۋاب بېرىپتۇ ۋەزىر.

— بۇنى قانداق ئىسپاتلايسەن؟

جاۋابىم توغرا كەلگەن ئوخشايدۇ، دەپ ئويلانغان ۋەزىر:

— پولاتتىن ياسالغان ئەسۋابقا ھېچقانداق نەرسە توغرا

كەلمەيدۇ، — دەپتۇ.

— خوپ، يۈگۈرۈكلۈكتە نېمە يۈگۈرۈك؟

— نەسىللىك، ياخشى ئاسراپ بېقىلغان ئارغىماق.

— تاتلىقلىقتا نېمە تاتلىق؟

— ھەسەل بىلەن ناۋات تاتلىق.

سوئالنىڭ جاۋابىدىن قانائەتلىنمىگەن شاھ:

— جاللات ! — دەپ ۋارقىراپتۇ. جاللات قان تېمىپ

تۇرغان قىلىچىنى يالىڭاچلاپ:

— كىمنىڭ ئەجىلى توشتىكىن، شاھىم؟ — دەپ

يېتىپ كەپتۇ.

— قاسىم ۋەزىرنىڭ، — دەپتۇ شاھ غەزەپ بىلەن، —

مېنىڭ تۈزۈمنى يەپ، ئۈچ ئېغىز سوئالىمغا تۈزۈككىنە

جاۋاب بېرەلمىگەن ھارام تاماقنىڭ بېشىنى تېنىدىن جۇدا

قىلىڭلار !

تۈيۈقسىز ئۆلۈم گىردابىغا چۈشۈپ قالغان ۋەزىر

يىغلاپ تۇرۇپ:

— شاھىم، ئۈچ كۈنلۈك مۆھلەت بەرسىڭىز، سوئال-

ڭىزغا جاۋاب تاپسام، — دەپ يېلىنىپتۇ. باشقا ۋەزىرلەرمۇ

بۇ قىسمەتنىڭ ئۆز بېشىغا كېلىپ قېلىشىدىن قورقۇپ،

قاسىم ۋەزىرنىڭ ئۆتۈنۈشىنى قۇۋۋەتلەپتۇ. شاھ:

— خەير، ئۈچ كۈنگىچە تاپالمىساڭ، بېشىڭ ئۆلۈم-

گە، مال - مۈلكۈڭ خەزىنىگە، — دەپ ھۆكۈم قىپتۇ. ئۆ-

لۇپ - تىرىلگەن ۋەزىر شاھنىڭ ئالدىدىن چىققان پېتىچە

ئۆيىگە كېلىپ، ئىشكىنى تاقاپ، كىشىگە كۆرۈنمەي ئىككى كۈننى غەم - ئەندىشە بىلەن ئۆتكۈزۈپتۇ. ئۈچىنچى كۈنى ۋەزىر ئايالىنى ھەم قىزىنى ئالدىغا چاقىرىپ، ئۇلارغا پادىشاھنىڭ ئۈچ سوئالغا جاۋاب بېرەلمىگەنلىكى ئۈچۈن بۈگۈن ئۆلىدىغانلىقىنى ئېيتىپ رازىلىق سوراپتۇ. دادىسى - نىڭ سۆزىنى ئاڭلىغان قىز:

— پادىشاھنىڭ سوئاللىرىنى مەنمۇ بىر ئاڭلاپ باقسام، — دەپتۇ. ۋەزىر بۇ گەپكە ئاچچىقلىنىپ قىزغا كايىماقچى بولۇپتۇ، بىراق بار - يوقى بىر قىز بولغاچقا، تەرسالىقىدىن يېنىپ، پادىشاھنىڭ سوئاللىرىنى قىزغا بىرمۇبىر دەپ بېرىپتۇ. قىز پىسىڭىدە بىر كۈلۈپ قويۇپ:

— ھېلىمۇ پادىشاھنىڭ ئىنساپى بار ئىكەن، — دەپتۇ. — بۇ نېمە دېگەننىڭ، قىزىم؟ — دەپتۇ ھەيران بولۇپ



ۋەزىر.

— ھەقىقەتەنمۇ پادىشاھنىڭ كۆزلىگىنىدەك جاۋاب بېرەلمەيسىز. ھېلىمۇ بولسا، بېرىپ: «بۇ سوئالنىڭ جاۋابىنى قىزىم بەرسە بولامدۇ؟» دەپ پادىشاھتىن سوراش، — دەپتۇ قىز.

ۋەزىر قىزنىڭ سۆزىنى پادىشاھقا يەتكۈزۈپتۇ. پادىشاھ: — بولىدۇ، — دەپ جاۋاب بېرىپتۇ.

ۋەزىر ئۆيىگە كېلىپ پادىشاھنىڭ رۇخسەت قىلغانلىقىنى ئېيتىپ، قىزنى ئوردىغا باشلاپ بارماق بوپتۇ. قىز: — مېنىڭ ھاجىتىم پادىشاھقا چۈشكىنى يوق، پادىشاھنىڭ ھاجىتى ماڭا چۈشۈپتۇ. شۇنىڭ ئۈچۈن، مېنىڭ دېگىنىمنى ئورۇندىسا، ئوردىغا بارىمەن. بولمىسا، پادىشاھ ئۆزى كېلىپ جاۋاب ئالسۇن، — دەپتۇ.

ئىلاجسىز قالغان ۋەزىر قىزنىڭ سۆزىنى پادىشاھقا يەتكۈزۈپتۇ. پادىشاھ بۇ ئىشقا ھەيران قېلىپ: — قىزىڭنىڭ ھەرقانداق شەرتى بولسا ئورۇندايىمەن، — دەپتۇ. بۇ گەپنى ئاڭلىغان قىز:

— مېنىڭ شەرتىم: پادىشاھ بىزنىڭ ئۆيىمىزدىن ئوردىغىچە پايدىداز سالىسۇن ھەم ئون كىشىلىك قىزلارنىڭ كىيىمىنى ئەۋەتسۇن، — دەپتۇ.

پادىشاھ قىزنىڭ دېگىنىنى تەل قىپتۇ. ئاندىن قىز ئۆزىنىڭ دوستلىرى بىلەن ئوخشاش كىيىنىپ ئوردىغا كىرىپتۇ. شاھ قىزلارنى كۆزدىن كەچۈرۈشكە باشلىغاندا،

ۋەزىرنىڭ قىزى ئۆزىنى توختىتىۋېلىپ:

— سوئالىڭىزنى سوزاڭ، — دەپتۇ. پادىشاھ سوئالىنى تەكرارلاپتۇ. قىز:

— دۇنيادا ھەممىدىن يوقسۇزلۇق قاتتىق؛ ھەممىدىن كۆڭۈل يۈگۈرۈك؛ ھەممىدىن بىر — بىرىگە سادىق ئەر — ئايالنىڭ مۇھەببىتى تاتلىق، — دەپ جاۋاب بېرىپتۇ. شاھ:

— سىز بىر دۆلەتمەن ۋەزىرنىڭ قىزى، ھەممە نەر — سىڭىز تولۇق، يوقسۇزلۇقنىڭ قاتتىقلىقىنى نەدىن بىلىد — سىز؟ — دەپ سوراپتۇ.

— دۇرۇس ئېيتتىڭىز، شاھىم، بىزنىڭ ئۆيدە ھەممە نەرسە ھاجەتتىن ئاشقۇدەك تولۇق، لېكىن قازىنىمىز بىر ئىدى. بىر كۈنى قوشنىمىزنىڭ ئۆيىگە مېھمان كېلىپ قېلىپ، قازان سوراپ كىرىپتىكەن، بەردۇق. ئۇلار خۇش بولۇشۇپ، ئاشقا تۇتۇش قىلغاندا بىزنىڭمۇ ئۆيىمىزگە مېھمان كەلدى. غىزا قىلايلى دېسەك قازان يوق، قىلمايلى دېسەك ئىززەتلىك كىشىلەر ئىدى. ئاخىر قازاننى قايتۇرۇپ چىقتۇق، بىچارىلەر چۇرقىرىشىپ قالدى. يوقسۇزلۇقنىڭ قاتتىقلىقىنى شۇنىڭدىن بىلىدىم.

— كۆڭۈلنىڭ يۈگۈرۈكلۈكىنى نەدىن بىلىدىڭىز؟

— ھەرقانداق ئادەم ئۆزى بىر قەدەم ماڭغۇچە، كۆڭلى

دۇنيانى ئايلىنىپ چىقىدۇ. شۇنىڭدىن بىلىدىم.

— سىز نەچچە ياشقا كىردىڭىز؟

— ئون ئالتە ياشقا.

— ياتلىق بولىدىڭىزمۇ؟

— ياق، بۈگۈنگىچە نامەھرەمنى كۆرگەن ئەمەسمەن.

— ئۇنداق بولسا، بىر - بىرىگە سادىق ئەر - ئايال.

نىڭ مۇھەببىتىنىڭ تاتلىق بولىدىغانلىقىنى نەدىن بىلىدۇ-
سىز؟

— بۇنى مەن دادام بىلەن ئانامنىڭ مۇھەببىتىدىن

بىلدىم. مەن كىچىك ئىدىم. بىر كۈنى ئانام بىلەن دادام

ناھايىتى قاتتىق ئۇرۇشۇپ قالدى. دادام ئانامنى ئۇرۇپ،

بىر قولىنى كۆكەرتىپ قىمىرلىتالماس قىلىپ قويدى. شۇ

كۈنى مەن ئانامنىڭ ئىچىدە ياتتىم. تۈن يېرىمىدا ئويغان.

سام، ئانام يوق. ئىزدەپ چىقسام، دادام بىلەن پىشايۋاندا

ئۇخلاپ قاپتۇ، ھېلىقى دادام كۆكەرتىپ قويغان قولى ياس.


تۇقنىڭ ئورنىنى ئاپتۇ. بۇنى شۇنىڭدىن بىلدىم.

قىزنىڭ جاۋابىغا پادىشاھ چىن كۆڭلىدىن قايىل بوپ.

تۇ - دە، ئارىدىن ھېچقانچە ۋاقىت ئۆتمەيلا قىزنى خوتۇن.

لۇققا ئاپتۇ ۋە ئەقىللىق قىزنىڭ مەسلىھەتى بىلەن ئەلگە

تېخىمۇ كۆپ ياخشى ئىشلارنى قىلىپ بېرىپتۇ.



Images have been losslessly embedded. Information about the original file can be found in PDF attachments. Some stats (more in the PDF attachments):

```
{
  "filename": "NDAYMDk4NTYuemlw",
  "filename_decoded": "40209856.zip",
  "filesize": 16735140,
  "md5": "440b2839a9054b528a57b5dee48729ed",
  "header_md5": "7c0b4f7e648163d729b66cd1b23b50e8",
  "sha1": "5e53801f3a04678429a28b108a1035f7532b5cb2",
  "sha256": "406ab195fee654eb86a5b4d6e8926248b64ea9162d096a69048dad726dc1b0bd",
  "crc32": 1149523739,
  "zip_password": "",
  "uncompressed_size": 16832082,
  "pdg_dir_name": "\u2591\u00bc\u2555\u00aa\u255e\u03b4\u2534\u00bc\u256c\u00bc\u256c\u00df\u2562\u221a\u256c\u2500_40209856",
  "pdg_main_pages_found": 74,
  "pdg_main_pages_max": 74,
  "total_pages": 81,
  "total_pixels": 334370816,
  "pdf_generation_missing_pages": false
}
```